

**THE BOOK WAS
DRENCHED**

UNIVERSAL
LIBRARY

OU_196098

UNIVERSAL
LIBRARY

६४०-योग

वाचण्यापूर्वी

प्रस्तुत लेखकानें सतत १५ अगर जास्त वर्षे अभ्यास केला असल्याकारणानें ह्या लेखांत कांहीं अनुभविक गोष्टी घालतां येणे शक्य झाले आहे. इतर ज्या गोष्टीचें अगर स्थितीचें ह्या लेखांतून वर्णन केलेले आहे तें केवळ शास्त्रांतून ह्या गोष्टीचें अगर स्थितीचें वर्णन केलेले सांपडतें म्हणून केलेले नसून, लेखकास त्या सत्य वाटतात, लेखकाचा त्यांवर विश्वास आहे व साधकास त्या अत्यंत श्रेयस्कर आहेत म्हणनच नमद केल्या आहेत. पांचभौतिक देहापलीकडे ज्ञान नाहीं, मेंदूवांच्चन संवित् नाहीं व पंचेंद्रियांपलीकडे ज्ञान नाहीं, असें ज्यांचें मत असेल व योग-शास्त्रच झूट आहे येथपासून ज्यांच्या आक्षेपांस प्रारंभ होत असेल त्यांच्या समाधानार्थ येथें यत्न केलेला नाहीं. योग-मार्गावर भरंवसा असून विशेषतः ध्यानमार्गाचा जे अवलंब व अभ्यास करितात त्यांची झाल्यास यथाशक्ति सेवा व्हावी एवढाच लेखकाचा हेतु आहे. हेतु सिद्धीस जाणें, ज्यांचे चरणी भाव ठेवून यत्न केला आहे त्यांचे, श्रीगुरुदेवांचे, अधीन आहे.

अंतिम साध्य

१. श्री स्वामी विद्यारण्य ह्यांनी पंचदशीचे प्रारंभींच रत्नहारांतील सूत्रांप्रमाणें अवस्थात्रयांत एकच असणारी व ‘मासाब्दयुगकल्पेषु, गतागम्येष्वनेकधा, नोदेति नास्तमेति एका’ अशी जी ‘स्वयंप्रभा’ ‘संवित्’ वर्णिलेली आहे ती जन्मानुजन्म उत्क्रमण-सोपानाच्या पायन्या अत्यंत कष्टानें हळूहळू चढून जात जात गेवटीं भगवंताच्या ‘न्या परम धामा’म जाऊन पोंचते; किंबहुना

स्वतः तद्रूप बनते. ही तद्रूपता साधणे हीच या जीवाची, व्यक्तिव्यक्तींत परिमित झालेल्या ह्या संविदेची, उत्क्रमणसीमा होय हेच जीवाचे अंतिम साध्य होय.

मनाची एकाग्रता

२. हें अंतिम साध्य साधण्यास भगवान् योगेश्वर श्रीकृष्णांनी गीतेंत सांगितल्याप्रमाणे वैराग्य व अभ्यास ह्यांच्या साह्यानें चंचल मनाची विषयाकडील बहिर्वृत्ति बंद करून त्यास अंतर्मुख—आत्म-मुख—करून जिकावें लागतें म्हणजे त्याचें चांचल्य घालवून त्यास स्थिरता आणावी लागते. हें ‘प्रमाथि, बलवत्, हृ’ मन जिकण्यास जीं अनेक अभ्यासाचीं साधनें आहेत त्यांपैकीं ध्यानयोग हें एक साधन आहे. ध्यानाच्या योगानें मन स्थिर करून त्या अनिर्वाच्य परमपदाशीं योग—संगम—घडवून घेतां येतो म्हणून ह्या मन एकाग्र करण्याच्या पद्धतीस—मार्गास—ध्यानयोग असें म्हटले आहे.

दोन उपाय

३. मनाची एकाग्रता साधण्याचीं अनेक साधने आहेत म्हणून वर सांगितलेच आहे. हीं साधने प्रमुखतः दोन प्रकारचीं आहेत. देहाचा व मनाचा अत्यंत निकट संबंध असून एकमेकांचें स्वास्थ्य परस्परांच्या अनुकूलतेवर अवलंबून असते ही गोष्ट सर्वसंमतच आहे. ज्याचें मन सदा चित्ताग्रस्त असते अशा मनुष्यास अपचनाची दुर्धर व्याधि जडते व ज्यास अग्निमांद्य झाले आहे त्याचें मन सहसा प्रसन्न नसते. ज्याचें शरीर सुदृढ असेल त्याचें मनही तसेच असते, अशी इंग्रजीत म्हण आहे तिचे तरी रहस्य हेच आहे. पुष्कलशा शारीरिक व्याधि केवळ मन सतत प्रसन्न ठेवून बन्या करितां येतात, याचें तरी कारण अर्थात् शरीर व मन ह्यांमधील हा सतत असणारा निकट संबंधच होय. असें असल्यामुळे मनाच्या चंचलतेस आळा घालून तें एकाग्र करण्याचे दोनच विशेष प्रमुख उपाय असावेत हें साहजिकच आहे. पहिला उपाय असा कीं, प्रत्यक्ष स्वतः मनावरच

ताबा चालवन त्यास अनन्यगतिक करावें. ‘यतो यतो निश्चरति मनः चंचलमस्थिरम् । ततस्ततो नियम्यैतत् आत्मन्येव वशं नयेत्’ अशी श्रीभगवंतांची उक्ति आहे. असें केले असतां सर्व अनिष्ट देहधर्म “दाह्याभावा” मुळे विज्ञत चाललेल्या अग्नीप्रमाणे आपो-आप शांत होतात, साधकाचा योगक्षेम चालतो, व एकाग्रता अनायासें साधते. दुसरा उपाय म्हटला म्हणजे कांहीं खडतर आसनादि उपायांनी देहांतील अनिष्ट धर्माचीं मर्मस्थाने निर्बल करून—निर्जीव करून—टाकावयाचीं म्हणजे मन निरुपायास्तव शांत राहतें. पण ह्या पद्धतीनें देहबैकलव्यामुळे हृतवीर्य होऊन ताब्यांत आलेले मन त्या विशिष्ट देहाच्या विद्यमानेंच काय शांत राहील तें राहील. जन्मांतरीं पुन्हां दृढ देह व तरतरीत इंद्रियें मिळाल्याबरोबर हें मन पुनरपि आपले पहिले पाढे घोकूं लागेल व मग पूर्वी केलेले श्रम साधकाच्या कितीसे उपयोगी पडतील, हा मोठाच प्रश्न आहे. असो; पहिल्या वर्गातील उपायांत ध्यानयोगादि साधनांचा समावेश होतो व दुसऱ्या वर्गात हटयोगादि साधनांचा समावेश होतो; आपणांस येथें दुसऱ्या वर्गाचा विचार कर्तव्य नाहीं.

ध्यान योगाचा मार्ग

४. ध्यानयोग साध्य करून घेऊन तत्द्वारा परमार्थाचा गड जिकूं पहाणाराची कल्पनाशक्ति चांगली सतेज व तरतरीत असली पाहिजे. एखादी वस्तु डोळ्यांसमोर नसतांना मनाच्या ज्या कांहीं एका विवक्षित शक्तीच्या योगानें त्या वस्तूचें कल्पनासृष्टींत अगदीं सांगोपांग चित्र बरोबर हुवेहूब रेखाटतां येतें त्या शक्तीस आम्हीं येथें कल्पनाशक्ति असें म्हटले आहे. ह्याप्रमाणे परोक्ष वस्तूचें कल्पनेनें चित्र रेखाटल्यानंतर तें चित्र चक्षूसमोर तसेच कांहीं वेळ धरून ठेवतां आले म्हणजे त्या शक्तीस धारणा असें म्हणतात. केवळ बुद्धीच्या कुशाग्रतेशीं अगर मांद्याशीं ह्या शक्तीचा अगदीं संबंध नाहीं. कांहीं तीक्ष्ण बुद्धीच्या सुबुद्ध लोकांस देखील ही शक्ति नसल्याचें व साधारण मंदधीसही ही शक्ति असल्याचें

लेखकास माहीत आहे. पुरुषांपेक्षां स्त्रियांस ही शक्ति अधिक प्रमाणांत असावी असेही वाटते. गायकास सप्तस्वरांची माहिती असणे जितके अत्यावश्यक आहे तितकीच ध्यान-योग्यास ह्या शक्तीची अवश्यकता असल्यामुळे नवीन साधकाने ती प्राप्त करून घेण्यासाठीं हरप्रयत्न केला पाहिजे. प्रारंभी अगदीं साध्या, परिचित, व साधारण मोठ्या वस्तूचे मानसिक चित्र करण्यापासून प्रारंभ करून जसाजसा अभ्यास वाढेल तसेतशा अल्पपरिचित व बारीक अगर कोरीव कांतीव वस्तूचे सांग मानसिक चित्र वनविष्णवाचा अभ्यास करावा. तथापि यथेपासून ज्यास ह्या जन्मीं अभ्यासास सुरुवात करावी लागेल त्यास ह्या जन्मीं कितपत फलप्राप्ति होईल याची लेखकास फार वानवा वाटते. उत्कट यत्न करून सतत अभ्यास केल्यास असाध्य आहे असे नाहीं. तथापि यथेपासून सुरुवात करून ध्यान-मार्गाचे द्वारा थोडीबहुत तरी फलप्राप्ति करून घेऊन मनाचा विकास करून घेणे बरेच कष्टाचे आहे ह्यांत संशय नाहीं. अशा साधकाचा अध्यात्माकडे व निवृत्तीकडे बराचसा कल असल्यास त्याने पूर्वजन्मीं एखाद्या इतर मार्गाचा अवलंब केला असण्याचा संभव आहे; तो मार्ग थोड्या यत्नाने शोधन काढतां आल्यास काढावा, म्हणजे आत्मोन्नतीच्या बिकट मार्गावर तेवढेच श्रम वांचल्यासारखे होतात व परमार्थयात्रा थोडी सुकर होते.

सगुण ध्यानापासून सुरुवात

५. ध्यानयोगाच्या अभ्यासास सगुण ध्यानापासूनच सुरुवात केली पाहिजे. आम्हीं वर सांगितलेली कल्पनाशक्ति अंगीं नसल्यामुळे अगर कांहीं अन्य कारणामुळे जर कोणी निर्गुण ध्यानापासूनच प्रारंभ करील तर ती एक मोठी चूक होईल व त्याचे कष्ट विफल जातील असे वाटते. एकनाथांनीही ‘निर्गुणाची प्राप्ति सगुणाचे योगे’ असे आपल्या एका अभंगांत म्हटले आहे. तथापि अंगीं

असाधारण बुद्धिमत्ता असून केवळ पारमार्थिक अगर गणित, खगोल, न्याय, वेदांत, इत्यादि गहन व व्यापक विषयांवर मुद्देश्यद विचार करण्याचा जर मनास दृढ व्यासंग असेल, तर केवळ बुद्धीच्या जोरावर निर्गुणाच्या स्वरूपाचे आकलन करून त्याचे ध्यान करणे, सगुणाचा अभ्यास न करितां देखील, शक्य असावे असे वाटते. पण हें होणे अत्यंत कठिण आहे. 'क्लेशोधिकतरस्तेषा-मव्यक्तासक्तचेतसाम' असे भगवतांनीं गीतेत स्पष्ट सांगितले आहे. निर्गुणापासूनच सुरुवात करणारांनीं इकडे अवश्य लक्ष पुरवावे. निर्गुणापासून प्रारंभ करून ज्याचा योग सफल झाला असा हजारांत, लक्षांत, किबहुना कोटींतही एखादा भाग्यवान् लोकोत्तर सत्पुरुष आढळल्यास त्याचे उदाहरण अपवादादाखलच गणिले पाहिजे; हा साधारणांचा मार्ग नव्हे.

मूर्ति कशी असावी?

६. ध्यान करणे तें कुलदेवनेचे, ज्योतिषमानाने इष्ट देवतेचे, तज्ज्ञ गुरु असून त्याने एखाद्या देवतेची उपासना सांगितली असल्यास त्या देवतेचे, किंवा सर्वात सुलभ व उत्तम मार्ग म्हटला म्हणजे साधकास ज्या देवतेविषयीं स्वभावतःच विशेष प्रेम वाटत असेल अशा देवतेचे करावे, अगर श्रीगुरु समर्थ असून त्यांनीं परवानगी दिली असल्यास, निदान मनाई केली नसल्यास, त्यांच्याच मर्तीचे ध्यान करणे इष्ट आहे. कोणत्याही मूर्तीचे ध्यान झालें तरी तें सौम्य असावे. नृसिंह, चंडी, महाकाली, रुद्र इत्यादि देवतांचीं ध्यानेच उग्र आहेत व असे असल्यामुळे ध्यात्याची चित्त-वृत्ति स्थिर व सौम्य राहणे दुरापास्त आहे, अशक्य आहे म्हणुळे तरी चालेल. 'ज्याचे घडे जया ध्यान। तेचि होय त्याचे मन' ही श्रीतुकारामांची उक्ति अत्यंत अर्थपूर्ण व अक्षरशः खरी आहे. मननशील मनुष्यास ह्याचा प्रत्यहीं, प्रतिपदीं अनुभव येतो. ज्या ध्यानामुळे मन शांत अचल होत नाहीं तें ध्यान तरी करून उपयोग काय? दुसरे असे कों जगदीश हच्या अनंत सृष्टीच्या रूपानें

स्वतः नटला आहे, 'चंटीके पैर में धुंगरू बाजे वोबी सांई सुनता है,' 'प्यारे..... देख लै मौजा घटघटमो नाथ विराजा'^१ असा सिद्धांत आहे. देवदेवता वगैरे त्या एका परमेश्वराचींच भिन्न भिन्न रूपें आहेत. सर्वांचे ठायीं कमी अधिक प्रमाणानें त्याच्याच तेजाच्या अंशाच्चा संभव आहे. असें जर खरें धर्मरहस्य आहे तर अशा त्या विश्वंभर जगन्नियंत्या प्रभूंचे ध्यान उग्र देवतांच्या रूपानेंच कां करावें? जगन्मोहन 'गोमटी' 'सौम्यवपु' कल्पून त्यांचे ध्यान करणे हितावह असतां आडमागर्निं शिरणे श्रेयस्कर नाहीं. येथे दुसरीही एक सूचना करणे अत्यावश्यक वाटते. सकृदर्शनीं ही कल्पना थोडी असमंजसपणाची व अविनीत वाटेल. तथापि कांहीं साधकांस ती हितावह होण्याचा संभव आहे, म्हणून केली आहे. ती सूचना ही कीं, साधकांचे चित्त असावे तितके शुद्ध नसल्यास, विवेषतः पुरुषांनी स्त्रीरूपांचे (देवी वगैरेंचे) ध्यान करणे कांहीं कालपर्यंत अनिष्ट असते.

ध्यान कोणाचे करावे ?

७. कोणत्या मूर्तींचे ध्यान करावयाचे याचा निर्णय करून निश्चय ठरविल्यावर ध्येयदेवतेच्या चरित्राचा नीट काळजीपूर्वक अभ्यास करावा. व त्यांत स्वतःस कोणते प्रसंग अत्यंत प्रिय वाटतात, व कशा परिस्थितींत, कशा वेषांत आपणांस ध्येयमूर्ति अत्यंत प्रेमास्पद वाटतें हें नीट जोखून पाहून ठरवावें व मग नैहमीं त्या परिस्थितींत, तशा वेषांत त्या मूर्तींचे ध्यान करीत जावे. प्रकृतिधर्माप्रमाणे निरनिराळ्या साधकांस एकाच देवतेच्या चरित्रांतील निरनिराळे प्रसंग हृदयंगम वाटणे अगदीं सहज आहे. उदाहरणार्थ, भगवान् श्रीकृष्णांचे ध्यान करणारे सर्व भक्तजन एका विशिष्टच

-
१. मुंगीच्या पायांत बांधलेले धुंगरूं वाजतें तें देखील जगदीश ऐकतो.—कबीर
 २. हे प्रिय (शिष्य) ही मौज पहा. प्रत्येक देहादेहांचे अंत नाथ विराजमान झाला आहे ! — नाथ.

प्रसंगाचें ध्यान करितात असें नाहीं। 'नवाभ्रनीलं नवनीतलोलम्। रमानुकूलं रमणीयचैलम्। शृंगारलीलं करुणालवालम्। वंदे सुशीलं वसुदेववालम् ॥' अशीं प्रेमानें स्तोत्रे गाऊन मनोहर वस्त्रे धारण करून वसुदेवाच्या अंगणी खेळणारा व गोपगोपीना प्राणाहून प्रिय होणारा खोडकर बाळ अशा रूपानें कोणी त्याचें ध्यान करितात. प्रेमळ पितरांना, विशेषतः पुत्रवत्सल प्रेमळ मातांना असें ध्यान फारच गोड वाटत असेल ह्यांत शंका नाहीं. इतर कोणी 'बहर्णी-पीडाभिरामं मृगमदतिलकं कुंडलाकांतगण्डम्। कंजाक्षं कंबुकठं विकसितवदनं सादरन्यस्तवेणुम्। श्यामं शाङ्गे त्रिभंगं सकरुणवदनं भूषितं वैजयन्त्या । वंदे वृन्दावनस्थं युवतिशतवृतं ब्रह्मगोपाल-वेषम् ॥' किंवा 'माळाकार परस्परे करगळां घार्लोनि गोपांगना । गाती नाचति पाहती अवधिया एक्या जगज्जीवना ॥' 'दो गोपींत मुकुंद कृष्णयुग्मुलीं एकेक ते सुंदरी,' 'कीं ते मेघसमूह त्या चम-कती त्यामार्जिं विद्युल्लता,' 'कीं तारा युवती अनंत गंगनीं मूर्तीं मध्ये नीलता' इत्यादि अनेक प्रकारे रासक्रीडेचें ध्यान करून श्रीकृष्ण 'त्या गोपी जितुक्या करोनि तितुक्या मूर्तीं' कसा 'नाचला' ह्या रूपकद्वारां सर्व भूतमात्रांच्या हृदेशांत एक अद्वितीय 'ईश्वर' कसा वास करतो हथाची कल्पना करून स्वतः तन्मय होण्याचा वर्षानुवर्ष यत्न करितात. भगवान् श्रीकृष्ण एखाद्या रमणीय व विस्तीर्ण वृक्षाच्या शीतल छायेंत 'त्रिभंग' उभें राहून आपली जगन्मोहन मूरली वाजवीत आहेत व 'हळु-हळू घन गर्जतसे नभीं। मुरलिहूनि चढेल म्हणून भी,' तसेच 'पशु जसे ध्वनिनें स्थिर राहती। तंशि जळें न नद्यांतील वाहती' अशी स्थावरजंगमांची तटस्थ तन्मय स्थिति झाली आहे, 'गमे सौख्य देतो क्षितीच्या जिवातें' असें वाटत आहे व स्वतः आप-णही त्या नादांत नादमय झालों आहों असेंहि ध्यान नादलुब्धांस उत्तमोत्तम प्रिय होणारे आहे. गो (इंद्रिय, गाय) या शब्दावर मोठी बहारीची प्रासंगिक कोटी करून पंडितांनी या ध्यानाचें कार मार्मिक असें अत्युत्कृष्ट द्वचर्थी वर्णन केलेले आहे:—

“ गोधनीं बहु पुढे नच जावें । ठाव एकचि धरून थिजावें ॥
वाजवी म्हणुनि जो निज पांवा । कृष्ण तोचि हृदयांत जपावा ॥ ”

—वेणुसुधा, प्रसंग १-२८

प्रसंग कसे निवडावेत ?

८. इष्ट देवतेच्या चरित्रांतून स्वतः प्रेममय वाटणारे प्रसंग कसे निवडावे ह्याचें केवळ दिग्दर्शन करण्याकरितांच वरील दोनतीन प्रसंग सांगितले. अर्थात् रामायण, देवीभागवत इत्यादि सर्वच पुराण-ग्रंथांतून भक्तास आपल्या इष्ट देवतेचे असे प्रसंग निवडून काढतां येतील हें सांगणे नकोच. पण त्यांतल्या त्यांत महाकवींनीं, विशेषतः द्रष्टव्यांनीं, देवदेवतांचीं व त्यांच्या चरित्रांचीं जीं वर्णने करून ठेविलीं आहेत त्यांपैकींच एकादें वर्णन मनास पटल्यास तें फारच उत्तम. द्रष्टव्यांनीं केलेलीं वर्णने बहुधा त्या त्या प्रसंगांचीं खरोंखरीं हुबेहूब वर्णने असतात व कित्येकदां तसें नसलें तरी तीं अत्यंत अर्थपूर्ण व सहेतुक असतात. भगवान् श्रीरामचंद्र व परमात्मा श्रीकृष्ण ह्यांच्या चरित्रांतील विशिष्ट प्रसंगांचें ध्यान करण्यांत आणखी एक मोठा फायदा आहे. तो असा कीं, ह्या अवतारांचीं अवतारकृत्यें खरोखरी पृथ्वीवर एका कालीं घडलेलीं असल्यामुळे सूक्ष्म जगांत त्यांच्या प्रतिकृति जशाच्या तशा अद्याप कायम आहेत; व असे असल्यामुळे ध्यान करितां करितां ह्या सूक्ष्म जगांत असलेल्या प्रतिकृतींशीं अवचित मनोमय संबंध जुळल्यास तेणेंकरून त्या विशिष्ट देवतेच्या कृपेचा ओघ साधकाकडे जास्त जलद व त्या मानानें कमी श्रमानें वळून साक्षात्कार नेहमींपेक्षां जास्त जलद होण्याचा संभव असतो.

९. उग्र देवतांचें ध्यान न करण्याविषयीं आम्हीं जी सूचना केली आहे, ती कोणा साधकास पसंत न पडल्यास, निदान प्रसंग तरी उग्र कल्पूं नये अशी आग्रहाची सूचना केल्यावांचून राहावत नाहीं. नृसिंहाचेंच ध्यान करावयाचे ठरविल्यास, प्रसन्न होऊन

प्रल्हादास आशीर्वाद देत आहेत, असें ध्यान करावें; हिरण्यकश्य-
पूचें पोट फाडून गळ्यांत आंतडीं घालीत आहेत असें तरी ध्यान
करूं नये. करालचंडीचेंच ध्यान करावयाचाचें ठरविल्यास केवळ
आयुधांनी सज्ज एवढेंच ध्यान करावें, निदान ज्यांतून रक्त अद्याप
टपकत आहे अशा ताज्या रुंडमाळा गळ्यांत घालून समरांगणा-
वरून प्रेतें तुडवीत चालली आहे असें तरी ध्यान करूं नये.

अभ्यासकाल

१०. इष्ट देवता व स्वतःस आवडता विशिष्ट प्रसंग ह्यांची
निवड ज्ञाल्यावर अभ्यास करण्यास सुरुवात करावी. अभ्यास उषः-
कालीं सूर्योदयापूर्वी नियमित वेळीं नियमानें केल्यास इतर वेळीं
केल्यापेक्षां अधिक चांगला व फलप्रद होतो. ह्याचें कारणं असें कीं,
सूर्यापासून निघणारे विद्युत्प्रवाह पृथ्वीभोंवतीं ह्या वेळीं जसे जोरानें
वाहतात व शुद्ध असतात तसे इतर वेळीं नसतात व त्यांची साध-
कास फार मदत होते. रोज नेमानें अभ्यास केल्यास विद्युत्प्रवाहास
एक प्रकारें नियमित गति मिळून त्यांत खंड पडत नाहीं व निय-
मित वेळीं अभ्यास केल्यास स्थूल व सूक्ष्म देहास कांहीं दिवसांनीं
ती संवय लागते व नियमितपणे व्यायाम करणाराचें जसें ती वेळ
ज्ञाल्याबरोबर अंग शिवशिवूं लागतें व बाहू स्फुरण पावूं लागतात,
त्याप्रमाणे ध्यानाची वेळ ज्ञाल्याबरोबर देहास आपोआप एक-
प्रकारची शांति येते व साधकाचें कार्य सोपें होऊन पुष्कळ श्रम
वांचतात.

ध्यान करण्याच्या दोन पद्धति

११. ध्यानाची एक पद्धति अशी आहे कीं, एकामागून एक अशी
अवयवांची कल्पना करून एकंदर सबंध मूर्ति जुळवून तयार करा-
वयाची. ग्रंथांतरीं सांगितल्याप्रमाणे सर्वेषां पद्धति म्हटली म्हणजे
पावलापासून सुरुवात करून वरवर जात जात डोक्यापर्यंत—मुकुटा-
पर्यंत—कल्पना करावयाची. ह्या पद्धतींत कठीण असें आहे कीं,

माधकाचे मनास स्थिर होण्यास सवड सांपडत नाहीं, व मनः-स्थैर्यविंचून तर ध्यान घडणे अशक्य असते. अर्थात् धारणेविषयी वोलणेच नको. पहिला अवयव कल्पून दुसऱ्या अवयवाकडे लक्ष द्यावें तोंपर्यंत पहिला नाहींसा होतो व दुसऱ्यापासून तिसऱ्यापर्यंत जावें तों दुसरा नाहींसा होतो व याप्रमाणे अखेरपर्यंत—मुकुटापर्यंत—जाईपावेतों एकाटा मुकुट काय तो कसाबसा शिल्लक राहून बाकीची खरी मूर्ति बहुधा सर्व नाहींशी झालेली असते. ह्या पद्धतीने नवशिक्या साधकाला दुसरा आणखी एक विचित्र त्रास असा होतो कीं, कांहीं कालाने त्याला एके सुटा अवयव सुंदर, बांधेसूद, व सुबक असा कलिपतां येतो; पण सबंध मूर्तीचे असें कांहीं प्रमाण डोळचांसभोर नसल्यामुळे त्याला हा अवयव आकाराने केवढाला रचावा ह्याचे धोरण राहात नाहीं; व अशा रीतीने वेग-वेगळचा कलिपलेल्या सुंदर अवयवांची मिळून तो एक मूर्ति करूं गेला म्हणजे ती मात्र सुंदर न होतां सापेक्षप्रमाणबद्धतेच्या अभावी सर्व सुंदर अवयवांची मिळून प्रमाणरहित अशी ओबडधोबड व वेडीवांकडी सबंध मूर्ति तयार होते, व सबंध मूर्ति झाल्यावर ते अवयव पुनः बदलूं गेल्यास अगर लहानमोठे करूं गेल्यास पुनः ‘ध्यान’ व ‘धारणा’ ह्यांची लपनाछिपणी सुरु होऊन साधक गोंधलांत पडतो व ते दिवशींच्या सर्वच प्रयत्नांचा विचका होतो; आणि अशा रीतीने पहिली किंवा दुसरी कोणतीहि अडचण वारंवार येत गेली म्हणजे साधकाचें चित्त व्यग्र होतें. ‘काय’ काय करितों या मना। परि नायके नारायणा।।’ असें म्हणून श्रीतुकारामांनी ज्या मनासंबंधीं भगवच्चरणीं गान्हाणे गायिले तें चंचल मन आधींच अभ्यासाकडे वळत नाहीं व सायासाने थोडेंबहुत वळविल्यास असा विक्षेप होऊं लागला म्हणजे मनोभंग होतो. त्यांतल्या त्यांत कसेंबसे करून मोठचा प्रयासाने कशीबशी अधंवट संबंध मूर्ति डोळचापुढे आणल्यासच मनाचे—साधकाचे—धर्म तिच्या अंगीं परावृत्त झाल्यासारखे दिसू लागतात व मन चंचल होऊन हालल्याबरौबर मूर्ति हळूं लागते व स्थैर्य दुप्पट अशक्य होतें. अशा रीतीने मनोभंग

होऊन साधक निश्चत्साह व उदासीन होऊं लागतो. असें ज्ञाल्यास पराकष्ठेचे दक्ष राहून मनावर मालिन्य न येऊ देण्याची सारखी खटपट केली पाहिजे. हें करणे किती कठीण आहे, तें 'जावें त्याचे वंशा तेब्हां कळे.' ह्या पद्धतींत दुसरा एक अवगुण असा आहे की, कांहीं अभ्यासानंतर एकेका अवयवावर जरी सारखी दृष्टि ठेवून त्याचे चित्र 'सु-रेख' रेखाटतां आले तरी एकेका अवयवापुरती दृष्टीची पोंच आकुंचित करण्याची संवय लागल्यामुळे धारणेच्या वेळीं सबंध मूर्ति तशीच चित्तचक्षूपुढे कांहीं काळ स्थिर करताना दृष्टीची पोंच सबंध मर्तीभर चांगलीशी बसत नाहीं व हिरा नवीन पद्धतीच्या सुट्या कोंदणाच्या कौट्यांत जसा चोहोंकडून गच्च पकडावा तशी मर्ति चोहोंकडून चित्तानें वेढून पकड बसवितां येत नाहीं. ह्या पद्धतीनें अभ्यास करणे म्हणजे खरोखरी 'ध्यान' व 'धारणा' ह्या दोहोंचा एका क्षणीं अभ्यास करूं पाहणे आहे. ह्या पद्धतीप्रमाणे कल्पित अवयवांची 'धारणा' करून ती सतत तशीच राखून, त्याच क्षणीं पुढच्या नवीन कल्पावयाच्या अवयवांचे 'ध्यान' करावयाचे व तो अभ्यास पुरा ज्ञाल्यावर तोही पुनः 'धारणे' त घालून पुढे पुनः तिसऱ्या अवयवाच्या ध्यानास सुरुवात करावयाची असेंच करीत पुढे जावें लागते.

अभ्यासाची दुसरी पद्धति म्हणजे अशी की, अवयवांची पृथक् पृथक् कल्पना न करितां चित्तचक्षूपुढे ध्येयमूर्ति एके समयीं एकदम सावयव उभी करावी. ही कल्पना समजन धेण्यास मैंजिक लॅन्टर्नचा दृष्टांत फार चांगला उपयोगी पडेल. मैंजिक लॅन्टर्नच्या लेन्सपुढे चित्रांची कांच धरिली असतां तिचे चित्र समोरच्या पड्यावर जसे सर्व जागीं एकदम उमटते त्याप्रमाणे मनाच्या लेन्स-मधून कल्पनापटावर ध्येयाकृति एकदम उमटवावी व तशीच ती धरून ठेवण्याचा यत्न करावा. हें सांगणे अगर लिहिणे जितके सोपे आहे तितके करणे सोपे नाहीं. पहिल्या पद्धतीपेक्षां ही पद्धत जास्त कठीण व कष्टसाध्य आहे; पण ज्याची कल्पनाशक्ति चांगली असेल त्यास फारशी कठीण नाहीं व साधल्यास पुढचा मार्ग सुगम

होतो. मागली पहिली पद्धत व ही दुसरी पद्धत ह्यांत तुलना केल्यास ही दुसरीच सरस आहे त्यांत संशय नाहीं, व म्हणून नवीन अभ्यास सुरु करू इच्छाणारानें हीच उचलण्याचा प्रयत्न करावा हें श्रेयस्कर व इष्ट आहे, पण पहिल्या पद्धतीनें अभ्यास करण्यास जे सुरुवात करून चुकले आहेत त्यांनीं बराच मार्ग आक्रमण केला असल्यास केवळ जास्त सुंदर मार्गाच्या अभिलाषानें त्यांनीं परत येऊन पुनः पहिल्या मुक्कामापासून प्रवासास आरंभ न करणे हेंच वरें.

चित्रापेक्षां मूर्ति चांगली

१२. ध्यान करणे तें चित्रावरून न करितां मूर्तीवरून केलेले जास्त चांगले. चित्र कागदावर अगर कापडावर सपाट रंगविलेले असल्यामुळे रेखाटलेल्या अवयवांची, त्यांतील परस्परप्रमाणांची, त्यांच्या वर्तुल अगर सपाट आकाराची व अंगापासून त्यांच्या कमी जास्त सुटेपणाची व उच्चनीचपणाची व्हावी तशी यथार्थ कल्पना होत नाहीं; कारण ही कल्पना केवळ चित्रांत काढलेल्या छायां-वरून करावी लागते व अनभ्यस्तास तसें करणे जड जातें. तथापि धातुमयी, काष्ठमयी अगर शिळेची मूर्ति दुष्प्राप्य असल्यास अगर अशी मूर्ति जवळ असूनही नेहमीं प्रवासाचें काम असल्यामुळे ती मूर्ति नेहमीं जवळ बाळगणे गैरसोईचे अगर धोक्याचे असल्यास अगर मूर्ति देवळांत प्रस्थापित असल्यास एक फार सुंदर उपाय आहे; तौ असा कीं, आपल्या आवडत्या मूर्तीचा स्टीरिओस्कोपिक फोटो ध्यावा व तो वारंवार पहात जावा म्हणजे पुष्कळसा कार्यभाग होतो. तथापि हेंही होणे दुष्कर असल्यास व चित्रावरून ध्यान केल्याखेरीज दुसरी गति नसल्यास निदान स्टीरिओस्कोप *(रिअ-लिस्टिक् स्कोप) मधून पुष्कळशीं चित्रे पाहण्याची संवय करावी. चित्रे भराभर पाहून टाकण्यापेक्षां आपणांस आवडतील तीं निवडून

*हर्थाच यंत्राला 'रिअलिस्टिक् स्कोप'ही म्हणतात. ह्यांतून चित्र हुवेहब प्रत्यक्ष पाहिल्याप्रमाणे दिसतें.

त्यांपैकीं एकेक चित्र बराच वेळ व पुष्कळदां पहावें व मग तें चित्र डोळचांपुढे ठेवून रिअलिस्टिक् स्कोपमधून जसें दिसतें तसें साध्या डोळचांनीं पाहण्याचा यत्न करावा अगर चित्र बाजूस ठेवून त्या चित्रांतील विषय डोळचांपुढे हुबेहूब आणावा. पुष्कळशीं चित्रें पाहण्याचा असा कांहीं दिवस अभ्यास केला म्हणजे त्यामुळे दृष्टीस एक प्रकारचे वळण मिळतें व साधें चित्र डोळचांपुढे आल्यावरोबर त्यांतील छायांवरून सापेक्ष अंतराची कल्पना होऊ लागते, आणि मग ध्यानाचे चित्राकडे थोडा वेळ अचल दृष्टि लावून पाहिल्यास चित्रांतील मूर्ति स्पष्ट व सुटी दिसूं लागते. चित्र मात्र चांगल्या कारागिरानें काढलेले पाहिजे व छायाप्रकाशाचे प्रमाण चांगले साधलेले पाहिजे. आयतीं वाजारांत मिळणारीं सामान्य चित्रें निरुपयोगी असतात. राजा रविवर्म्यासारख्या कुशल चितान्नानें चित्रांत दाखविलेल्या छाया व प्रकाशित भाग हे, चित्र मोहक करण्याकरितां अत्यंत मृदु (Soft), अस्पष्ट व एकमेकांत किंचित् मिश्रित असे केलेले असतात. असें चित्र भितीस टांगून घरास शोभा आणण्याचे कामीं कितीहि उपयुक्त असलें तरी प्रस्तुत कामीं निरुपयोगी व अग्राह्य आहे. कारण त्यानें मूर्ति राहावी तशी ठळक डोळचांपुढे उभी रहात नाहीं. शिवाय अशा चित्रांतील मूर्ति चित्रकाराच्या एका ठरीव सांच्यांतून निघालेली असल्यामुळे तिच्या भोवतालची परिस्थिति, मूर्तीवरील प्रावरणे, अलंकार इत्यादि साधकास प्रिय होतील असेच काढिलेले असतील असा संभव नाहीं. मूर्ति आवडते तशी असावी, आवड मूर्तीनुरूप बदलूं नये. ज्या चित्रावरून ध्यान करावयाचें त्या चित्रांतील छाया नेहमीपेक्षां थोडचा जास्त गहिन्या असाव्या व त्या मानानें प्रकाशित भाग थोडे जास्त उजळ असावे. भगवंतानें अनुकूलता दिली असल्यास सवडीप्रमाणे व आवडीप्रमाणे चित्र चांगल्या कुशल मनुष्याकडून मुदाम तयार करवावें. अशा प्रकारच्या चित्रावरून ध्यान करीत असतां बसण्याच्या जागीं उजेड मंद जरी नसला तरी रखरखीत नसावा. किंवहना खोलींत बेताचा अंधार असावा.

रुपाचा अगर दुसरा सौम्य दिवा असून शांत प्रकाश सभोवतीं असणे इष्ट आहे.

मूर्तीची कल्पना शरीराच्या बाहेरची असावी

१३. ध्यान, सुरुवातीस व पुढेही तज्ज्ञ गुरु तसें सांगेपर्यंत, शरीराचे कोणतेही भागांत विशिष्ट ठिकाणीं करणे धोक्याचें आहे. ध्यान 'हृत्कमलां' त करावें असें सांगण्याची व ग्रंथांतून लिहिण्याची पद्धति आहे. परंतु हृचा ठिकाणीं 'हृत्' शब्द कांहीं विशेष योग-परिभाषेनुरूप वापरलेला असून तो गुरुगम्य आहे. चतुःसूत्रीवरील भाष्यांत आचार्यांनीं असेंच लिहिलेले आहे असें लेखकास आठवतें व तें अगदीं अक्षरशः खरें आहे. हृचा पांचभौतिक जड देहाच्या हृदयांत-काळजांत-जर ध्यान केले व साधले तर अल्पावधींतच ज्ञानतंतु निर्बल होऊन साधकास भयकंपादि विकार उत्पन्न होतात. हृटु करून साधन तसेंच चालू ठेविल्यास हृद्रोग (Heart-disease) होण्याचा संभव असतो व होतोच. मन एकाग्र करून ध्यान करीत असतां जर सर्व विचारांचा ओघ हृदयांतून वाहविला तर त्या ओघाचा परिणाम हृदयावर-शरीरांत असलेल्या एका विशिष्ट मांसपिंडावर-झालाच पाहिजे. विचारांचा परिणाम देहावर किती जलद होतो तें आतां केवळ भौतिक दृष्टचा विचार करणाऱ्यांच्याही लक्षांत प्रत्यक्ष प्रयोगद्वारां येऊन चुकलें आहे व देहांतील ज्या विशिष्ट अवयवांची वाढ करावयाची असेल त्या अवयवाकडे सारखें लक्ष देऊन व्यायाम केला असतां नेमकी त्याच अवयवाची इतर अवयवांच्या मानानें जास्त वाढ होते, असें प्रसिद्ध मल्ल सँडो हृचानें म्हटलें आहे व सिद्धही करून दाखविलें आहे. हृचा गोष्टींचा विचार केला म्हणजे काळजासारख्या नाजूक अवयवाकडे विचारांचा ओघ वळवन ध्यान करणे कसें धोक्याचें आहे व हृचा अवयवांच्या अहर्निश चालू असलेल्या व्यापारांत किंचित ढवळाढवळ केल्यास एकदम प्राणाशींच कशी गांठ पडेल हें लक्षांत आल्यावांचून रहाणार नाहीं. हृचाविषयीं

भक्तीचे विचार नेहमीं निळचा रंगाचे असतात व हेंच थोडक्यांत जितके सावध रहावें तितके थोडेंच आहे. त्याचप्रमाणे आपल्याकडे सामान्यतः वर्णन करतात, त्यांपैकीं देहाच्या एकाद्या इतरही विशिष्ट भागांत व विशिष्ट ठिकाणीं ध्यान केल्यास त्यामुळे सूक्ष्म देहांतील त्या त्या विशिष्ट चक्रांस गति मिळून निरनिराळचा सिद्धि जागृत होतात. ह्याप्रमाणे जो साधक सिद्धि मिळवितो त्यास देवतेचा प्रसाद अगर आत्मानुभव झालाच असेल असें मुळींच नाहीं. उलट चित्तशुद्धि होण्यापूर्वीं सिद्धि प्राप्त होणें अत्यंत धोक्याचें आहे. ह्यास्तव उत्तम उपाय म्हटला म्हणजे ध्यान नेहमीं स्वतःच्या देहाच्या बाहेर करावें; म्हणजे मूर्तीची कल्पना आपल्या शरीराच्या बाहेर, आपले समोर करावी, आंत करूं नये.

रंगाचे महत्त्व

१४. ध्यानांत प्रावरणांची कल्पना करणें झाल्यास कांहीं विशिष्ट व इष्ट रंगाची कल्पना करणें अत्यंत श्रेयस्कर असतें. प्रत्येक विचार ह्या आपल्या नयनांस अदृश्य अशा सूक्ष्म जगांत उमटतो व त्यास आकार व रंग प्राप्त होतात. ह्या सूक्ष्म जगाची ज्यास दृष्टि असेल त्यास तो, आपणांस जशा ऐहिक वस्तू दिसतात त्याप्रमाणे स्पष्ट दिसतो. ह्या विचाराकृतींत दिसून येणारे रंग विचार करणाऱ्याच्या मनोवृत्तीवर—मनोविकारांवर अवलंबून असतात. प्रत्येक निरनिराळी मनोवृत्ति व्यक्त होत असतांना निरनिराळे रंग उमटतात. विचार ज्याप्रमाणे कमी अधिक जोमाचा, मुद्देसूद व स्पष्ट असेल त्या मानानें त्यापासून उत्पन्न होणारी ही सूक्ष्म जगांतील आकृति कमी अधिक स्पष्ट व ‘सुरेख’ म्हणजे रेखीव अवयव परिमितींची दिसते. रंगाचा गहिरेपणा अगर फिकेपणा विकाराच्या गहिरेपणावर अगर उथळपणावर अवलंबून असतो. सारांश, या सूक्ष्म जगांत उत्पन्न होणाऱ्या व दिसणाऱ्या विचारांच्या आकृतीस जे निरनिराळे कमीजास्त गहिरे रंग दिसतात, ते ह्या विचारांच्या द्वारां व्यक्त केल्या जाणाऱ्या निरनिराळच्या मनोवृत्तींमुळे व त्यांच्या खोल अगर उथळपणामुळे आलेले असतात. उदाहरणार्थ

वोलावयाचें म्हणजे भक्तीचा वर्ण निळा आहे असें म्हणतात. तसेच बुद्धीचा रंग पिवळा आहे, प्रेमाचा गुलाबी आहे व कामाचा रंग तांबडा आहे; आणि ह्याप्रमाणे निरनिराळ्या मनोवृत्तींचे निरनिराळे वर्ण आहेत. मनोवृत्ति मिश्र असल्यास वर्णही मिश्र असतात. असें असल्यामुळे ह्या विशिष्ट रंगांचे ध्यान घडल्यास त्या रंगाचे आकार ह्या सूक्ष्म जगांत उमटतात व अनायासेच तदनुसार वृत्ति उत्पन्न होतात. शुद्ध नील वर्णांचे ध्यान घडल्यास आपोआप हळूहळू हृदयांत भक्तीचा उदय होऊं लागतो. पीत वर्णांचे ध्यान घडल्यास बुद्धि सतेज होते. गुलाबी रंगांचे ध्यान घडल्यास मन प्रेमळ होते. मूर्तीबिरोबरच ह्या रंगांचेहि ध्यान घडल्यास भक्तिप्रेमादि वर्तींस साह्य होऊन साधकाचा मार्ग सोपा होतो. द्राट्यांनी केलेल्या दैवतांच्या वर्णनांमधून ह्या रंगांचे प्राधान्ये करून वर्णन सांपडते ह्यांतील तरी वीज हेंच आहे. ‘नवाभ्रनील’ अशा विष्णूच्या मनोहर मूर्तीभोवतीं “विद्युदुद्योतवत्प्रस्फुरत्” पीत अंबराची अगर प्रभेची कल्पना करून आरक्त (गुलाबीसारखे) पादतल, करतल व कमल इत्यादिकांनी मंडित ‘बहीपीडाभिराम’ अशा मूर्तींचे ध्यान केले असतां त्या मंगल ध्यानापासून प्रेमनिर्झ-राचा उगम होऊन भक्तजन जर आनंदाच्या ओघांत न्हाले व त्यांनी जर ह्या जगांतील नीरस विषय तुणवत् लेखिले तर त्यांत काय नवल आहे? त्यांना वैराग्य आणावै लागत नाहीं, पिकलेल्या फळांच्या अंगीं येणाऱ्या गोडीप्रमाणे तें त्यांच्या अंगीं निसर्गतः आपो-आपच येते. त्यांना जगत् सोडावै लागत नाहीं, पक्वफळाच्या देंठाप्रमाणे तें अनायासे सुटते. त्यांना सोंग करून जग नमवावै लागत नाहीं; त्यांचे वैभव, त्यांचा प्रभाव ओळखून जगाची मान त्यांचे-पुढे अवश होऊन नमते. असो. तेव्हां गुलाबी, निळा, उजळ पिवळा हे रंग ध्यानांत घेण्याजोगे आहेत. इतकेंच नव्हे तर घेणे इष्ट आहे. पण त्याच्चबरोबर येथें इतके सांगून ठेवणे इष्ट आहे कीं, ह्यांपैकीं कोणताही रंग घेतला तरी तो ‘सतेज’ असा कल्पावा. मंद, मठ्ठ किंवा मलिन कधींहि कल्पिणे चांगले नाहीं.

१५. ज्याप्रमाणे ह्या इप्ट रंगांची कल्पना शुभ आहे त्याच-प्रमाणे कांहीं अनिष्ट रंगांची कल्पना अशुभ आहे. कारण ते अमगल वृत्ति जागत ज्ञाल्या असतां उत्पन्न होतात व उत्पन्न ज्ञाले असतां त्याच वाईट वृत्ति उत्पन्न करण्याचा यत्न करितात. भडक तांबडा, मळकट हिरवा, पिगट व काळा हे रंग कधीहि ध्यानांत येऊ देऊ नयेत. विशेषतः काळा रंग आपणांत अत्यंत अशुभ मानला जाऊन अप्रिय कां ज्ञाला आहे याचें कारण असें आहे कीं, हा रंग द्वेषमूलक असूयेचा म्हणजे एका अत्यंत नीच वृत्तीचा घोतक आहे. शुभकाळीं कृष्णवस्त्र परिवान करू नये अशी जी आपणांत रूढि आहे त्याचें तरी बीज हेंच आहे. व ह्या दृष्टीनें पाहतां काळे कपडे सतत वापरणे किती अहितकारक आहेहें लक्षांत येईल. परंतु कालाच्या विपरीत गत्यनुरूप द्रष्टे जसजसे कमी निपजू लागले तसेतसा ह्या व सदृश रुढींचा मूळचा अर्थ लोपला व देहात्मवादी पाश्चात्य लोक मृतपत्रिका ज्या रंगाच्या त्याच काळ्या रंगाचा पोषाख विवाहादि मंगल प्रसंगींही अविचाराने करितात म्हणून 'फॅशन' खातर आपणींही तसेंच करू लागलों आहोत. धर्मसंबंधीं 'अंध श्रद्धेस' शहाणेसुरते म्हणविणारे हंसतात, पण फॅशनसंबंधीं अंधतर श्रद्धेस कोणी नाकें मुरडीत नाहोत, उलट तिचें अभिनंदन व कौतुक करितात असा हा कालमहिमा आहे! असो.

मूर्तीचा परिवार

१६. वर सांगितल्याप्रमाणे मर्तीचें सपरिवार ध्यान करण्याचें साधकाने ठरविल्यास मूर्तीनींवती परिवार कशा प्रकारचा कल्पावयाचा हे रुचेल त्याप्रमाणे मनन करून ठरवावें. प्रवास करीत असतांना मोहक वनस्थली, रमणीय वाडे, पवित्र व भव्य देवाल्ये, हृदयंगम चित्रे वगैरे भव्य व सुंदर वस्तु शक्य तितक्या जास्त पहाव्या व आपल्या ध्यानपरिवारांत कसकसला उपयोग होणें शक्य आहे त्याकडे नेहमीं नजर ठेवावी. परिवार कसा कल्पावयाचा तो एकदां कायमचा ठरवून त्यांत कधीं कधीं बारीकसारीक ध्या यो..... २

बदल केल्यास चालेल, पण स्थूलमानानें मूळ कल्पना सदा तीच असली पाहिजे. उदाहरणार्थ, श्रीकृष्णाचें ध्यान करावयाचें असल्यास आज निबिड अरण्यांत पांवा वाजवीत आहेत, तर उद्यां यमुनेच्या कांठीं सोबत्यांसह उभे आहेत, तर परवां अष्टनायिकांसह झोंपांल्यावर झोंके घेत आहेत, तर चवथ्या दिवशीं अर्जुनाच्या रथावर सारथ्य करीत आहेत, असें कल्पूं नये. इतकेंच नव्हे तर एकाच प्रकारच्या परिस्थितींत निरनिराळी तफावत करूं नये व आज मणिमयस्तंभांनीं सुशोभित अशा सुवर्णमंदिरांत भगवंतास जर रत्नखचित सिंहासनावर बसविले तर उद्यां त्यांस त्याच मंदिरांत कमलशय्येवर निजवूं नये. असें केल्यास सक्षम जगांतील प्रतिकृति रोज भिन्न ज्ञाल्यामुळे एकही कायमची स्थिर होत नाहीं व आज जसें तसेंच दहा वर्षांनीं साधकाचें ध्यान सारखेंच अस्थिर राहील.

ध्येयमूर्ति, तिची दृष्टि व तुरीया

१७. ध्यानकालीं प्रथम परिवाराचें चित्र डोळचापुढे आणावें व त्यांत कांहींही न्यून न राहूं देतां तें मोहक व सुंदर करण्याचा यत्न करावा. बारीक सारीक गोष्टींची देखील नीट कल्पना करावी. ह्याप्रमाणे परिवाराची कल्पना ज्ञाली म्हणजे मग तींतून लक्ष काढून ध्यावें व मर्तीची कल्पना करावी. ह्यानंतर परिवाराकडे अगदीं लक्ष देऊं नये. मूर्ति हाडामांसाची आपल्यासारखी आहे असें न कल्पितां ती केवळ तेजोमय आहे अशी शक्य तों कल्पना करावी. ‘प्रकाशपरपारगम्’ व ‘नानारश्मिसमाकुलम्’ असें, छापल्या न गेलेल्या एका सांप्रदायिक ग्रंथांत हच्याचें वर्णन केलें आहे. साधकास ही कल्पना फार कठीण वाटन मूर्ति अत्यंत अस्थिर बनते असें वाटल्यास आपल्याप्रमाणे भौतिक दैहाची कल्पना करावी व तेंहि न जुळल्यास समोर असेल त्याप्रमाणे काष्ठपाषाणाची कल्पावी. पण हा शेवटचा केवळ अनिर्वाह पक्ष आहे. मूर्ति मध्यम प्रमाणानें मोठी कल्पिणे बरें, सर्व अवयवांकडे एकदम लक्ष पुरवितां येणार नाहीं इतकी ती मोठी नसावी, तर सूक्ष्मत्वामुळे सप्रमाण

अवयवांची कल्पना करणें दुर्घट होईल इतकी लहानहि नसावी. ह्या कामीं कोणीही नियम घालून घेणे शक्य नाहीं. कारण ही गोष्ट प्रत्येकाचे आवडीनावडीवर व मनाच्या संवयीच्या सोईवर अवलंबन आहे. तथापि स्वतःचे नाभीपासून हृदयापर्यंत अगर कंठापर्यंत मूर्तीची उंची असल्यास प्रमाण वैताचे येईल असें वाटतें. ध्यान करीत असतां साहजिकच मूर्तीच्या समोर दिसणाऱ्या नाक, डोळे, केश इत्यादि अवयवांकडे लक्ष पुरतें, परंतु पाठीमागची बाजू सहसा लक्षांत आल्यावांचून तशीच राहते. असें ज्ञालें असतां आपण फार सुंदर ध्यान करतों असें जरी साधकास वाटत असलें तरी अशा ध्यानापासून उत्पन्न होणारें सूक्ष्म जगांतील चित्र लहान लेंकरांच्या खेळांतील लांकडी बाहुलीप्रमाणे, पुढून काय तें खड-बडीत नाक डोळे व मागून रंधा मारून साफ सपाट केलेले, असें दिसतें. असें न व्हावें म्हणून मूर्तीची सर्व बाजूनीं कल्पना केली पाहिजे व चित्र मूर्तिमय करून मूर्तीचा आकार चोहोंकडन सारखा एकसमयीं ध्यानांत आणिला पाहिजे, व मूर्तीची समौरची व मागची बाजू एकदम कल्पिली पाहिजे. किंवहुना आपली दृष्टि मूर्तीतून आरपार जात असून जशी पुढची बाजू तशीच मागचीही बाज आपणांस स्पष्ट दिसत आहे अशी कल्पना करावी. ह्याप्रमाणे मूर्तीची कल्पना करून ती स्थिर ज्ञाल्यावर आनंदानें व कृपेनें राजीवाप्रमाणे प्रफुल्ल असलेल्या त्या मूर्तीच्या नयनांकडे विशेष लक्ष द्यावें व त्यांतून उदय पावणारा कृपौघ आपणांस न्हाणीत आहे असें कल्पावें. वर निर्देश केलेल्या सांप्रदायिक ग्रंथांतच 'गंभीरे निश्चले कांते विशाले नेत्रपंकजे' असें फार थोडक्यांत पण फार उत्तम असें ध्येयमूर्तीच्या डोळ्यांचें वर्णन केलें आहे व 'कटाक्षः करुणामयः' असावा असें म्हटलें आहे. श्रीकपिलमहामुनींनीं आपली माता देवहुति ईस अध्यात्माचा उपदेश केल्याचे भागवतांत तृतीय स्कंधांत वर्णन आहे. त्या वेळीं ध्यान कसें करावें तें सांगतांना पुढें दिलेला अलोक त्यांनीं सांगितला आहे :—

तस्यावलोकमधिकं कृपयातिघोर-
तापत्रयोपशमनाय विसृष्टमक्षणोः ।
स्तनग्धस्मितानुगुणितं विपुलप्रसादं
ध्यायेच्चिरं विपुलभावनया गुहायाम् ॥

या श्लोकाचें समश्लोकी भाषांतर पंडितांनी पुढीलप्रमाणे
'मुश्लोकानें' केले आहे:--

ध्यावे विशेष अवलोकन लोचनांचे ।
तापत्रया निववि जे भवमोचनाचे ॥
सस्नेह ज्यांत अति सुंदर हास्य मंद
प्रेमप्रसाद शुभ ज्यांत असे अमंद ॥

हच्चाप्रमाणे मूर्तीकिंडे दृष्टिं लावून व दृष्टीचा एक केंद्र ठरवून कारंजांतील धारेचा उगम अगदीं वारीक असूनही कणशः विस्तार पावून थोड्याच अंतरांत तो जसा पुष्कळ मोठा परिघ व्यापतो, तसा दृष्टीनें मूर्तीचा सर्व (पूर्वपश्चात्-अंतर्वीह्य) परिघ एक-समयीं व्यापावा, व ही वृत्ति होतां होतां इतकी दृढ व्हावी कीं, 'स्व-'त्वं विसरून ध्येयापलीकिंडे कसलेंही ध्यान राहू नये. 'ध्यातृध्याने परित्यज्य क्रमादध्येयैकगोचरं, निवातदीपवच्चित्तम्' असे ह्या अवस्थेचे श्रीस्वामी विद्यारण्य ह्यांनी अधिकारयुक्त व अर्थपूर्ण वाणीनें वर्णन केले आहे. 'अचळं न चळे ऐसें झालें मन ।' असे संत तुकारामांनी ह्याच अवस्थेचे वर्णन केले आहे व पंडितांनीं स्वतःच्या नेहमींच्या पद्धतीस अनसरून ह्या अवस्थेचे वर्णन एका गोपीचे तोङ्न फार बहारीनें वदविले आहे; तें असें:- "म्हणे एक म्यां कृष्णजीं देखिला गे । असा कीं ललाटीं टिळा रेखिला गे । पहातां पहातां पहावाचि वाटे । रुतें चित्त जाऊनि नेत्राचि वाटें ॥" गोपीच्या मिषानें पंडितांनीं स्वतःचा, वर वर्णन केलेल्या स्थितीचा अनुभव सांगितला आहे, हच्चाविषयीं लेखकास तिळभर शंका नाहीं. विशेषतः शेवटच्या दोन चरणांत काव्याची सीमा झाली असून ते साधकानें अत्यंत विचार करण्याजोगे आहेत. हच्चा अवस्थेत

साधक कांहीं काळ स्थिर झाला म्हणजे मनाचा मूर्तीचाही अवलंब मुट्ठो व योगी निर्मनस्क अशा चौथ्या (तुरीय) अवस्थेत जातो. अशा पद्धतीने साधकाला येथवर ध्यानयोग साधणे म्हणजे ध्यानयोगांतील—गमतीने म्हणावयाचे—‘सलोकता मुक्ति’ मिळणे आहे.

आणखी एक भाग

१८. ही चित्ताग्रतेची पुढील तुरीयावस्थेची स्थिति अंगीं आणून घेण्याचा आणखी एक सुंदर मार्ग आहे. तो असा :— ध्यान करीत असतांना आपले चैतन्य ध्येयमूर्तीत प्रवेश करीत आहे व आबालाग्र सर्व ध्येय-मूर्ति आपणच (‘मी’ने) व्यापिली आहे अशी कल्पना करून केवळ मूर्तिरूपाने उरण्याचा यत्न करीवा. ‘तो दिठीं जें पाहें, तें आपणचि हौवोनि जाये ॥’^१ असा यत्न व विचार करीत असतां साधक मूर्तीचा ‘आकार’ (मोठेणा) व ‘स्वरूप’ हच्या दोहोंशीं हळूहळू तादातम्य पावत असतो.

आकार व स्वरूप हच्या दोहींचे हच्या जगांत इतके साहचर्य आहे कीं, वस्तुतः हच्या दोन कल्पना भिन्न आहेत हें थोडा सूक्ष्म विचार केल्याखेरीज सहसा लक्षांत येत नाहीं. वास्तविक पाहतां या दोन कल्पना भिन्न आहेत. आकाराची कल्पना स्पर्शेंद्रियाने—त्वचेने प्राप्त होते व स्वरूपाची कल्पना दर्शनेंद्रियानीं—डोळ्यानीं प्राप्त झालेली असते. आंधळ्यास आकाराची कल्पना स्पर्शने करून घेतां येईल; परंतु वस्तूच्या स्वरूपाची कल्पना करून घेतां येणार नाहीं. उदाहरणाने ही कल्पना जास्त विशद होण्याचा संभव आहे म्हणून आपण घटकाभर वर्तुळाचे उदाहरण घेऊ. वर्तुळासभोवतींचा परिध २-४-६-१० अगर १२ इंच असणे हा त्या वर्तुळाचा आकार होय. परंतु मध्य बिंदूपासून परिधापर्यंत काढलेल्या सर्व त्रिज्या सारख्या लांबीच्या असणे, त्रिज्येचे व परिधाचे सतत अमुक एक प्रमाण असणे, इत्यादि गुण प्रत्येक वर्तुळाचे ठिकाणीं निरपवाद सतत सांपडणे हें वर्तुळाचे स्वरूप होय. वर्तुळाचे आकार कितीही भिन्न झाले—हच्या विश्वगोलापासून तो ‘ॲटम’ (परमाणू) पर्यंत जरी सर्व आकार पाहिले—तरी त्यांचे स्वरूप एकच

असावयाचें. तसेंच त्रिकोणासंबंधीं म्हणतां येईल. समभुजत्रिकोण आकाराने केवढाही असो, त्याच्या भुजा पाव पाव इंच असोत किंवा एकाद्या तान्यापासून पृथ्वीपर्यंत चोवीस कोटि मैल लांबीच्या असोत त्यांच्या पायाजवळील कोन बरोबर सारखे असावयाचेच; व तिन्ही कोणांची बेरीज दोन काटकोनांबरोबर असावयाचीच; कारण हें असल्या प्रकारच्या त्रिकोणाचें स्वरूपच आहे. हचाचप्रमाणे पुरुषाकृतीचेंही आहे. देहाची लांबी व रुंदी हा त्या पुरुषाचा आकार होय आणि त्याच्या निरनिराळ्या अवयवांचें परस्परांशीं असणारें जें एक ठरीव प्रमाण तें त्याचें स्वरूप होय. एखाद्या मनष्याचा लहानसा फोटो घेतला असतां आपण त्याचा आकार बदलतौ, पण स्वरूप बदलत नाहीं; कारण त्याच्या अवयवांचें परस्परांशीं प्रमाण तंत्रोतंत्र मूळचेंच कायम असते. हचा दृष्टीने विचार केला असतां आकार व स्वरूप यांचा एकमेकांशीं साहचर्यपिलीकडे जास्त संबंध नाहीं असे सऱ्ज आढळून येईल. कांहीं तरी आकार असल्याखेरीज स्वरूप असणे शक्य नाहीं. जेव्हां जेव्हां स्वरूपाची कल्पना करणे असेल तेव्हां तेव्हां आकाराची कल्पना केल्याखेरीज गत्यंतर नाहीं; व त्याचप्रमाणे जेव्हां जेव्हां कांहीं तरी आकाराची कल्पना करावयाची तेव्हां तेव्हां त्यास कांहींतरी स्वरूप कल्पिलेंच पाहिजे. परंतु साधकाने थोडे सखोल चितन केले असतां मनःसूष्टींत तरी हचा साहचर्याचा भंग होणे शक्य आहे असे त्यास आढळून येईल. कोणचाही लहान-मोठा आकार कल्पिल्यावांचून, वर्तुळाची, त्रिकोणाची, मूर्तीची कल्पना करितां यावी व हचाप्रमाणे कल्पना करतां आल्यास वर सांगितल्याप्रमाणे मूर्तिरूप स्वतः ज्ञाल्यावर-मूर्तीच्या आकाराशीं व स्वरूपाशीं तादात्म्य करून घेतल्यावर-आकाराची कल्पना अजीबात गाळावी. असे ज्ञाले असतां ध्यानांतून मूर्त्येतर पदार्थ हटकून नाइलाजास्तव नाहींसे ज्ञालेच पाहिजेत. ‘बाह्यत्वा’ची कल्पना नाहींशी होते. सर्व विश्व ‘स्व,’ ‘मी’ मध्ये सांठवते व हें विश्व अनंत होते; कारण सान्त ज्ञाल्यास बाह्यसीमा कल्पावी लागेल, व तसें केल्यास मूर्त्येतर कांहीं तरी-आकाश तरी-ध्यानांत

येर्इल व तसें ज्ञालें असतां आपला जुना दोस्त आकार पुन्हां ध्यानांत येर्इल, व तसें तर होतां कामा नये. कारण आपण त्यास अजीबात गाळले आहे. ह्याप्रमाणें विश्वमय, अनंत, अद्वितीय, ज्ञालें असतां मन आपोआप 'आत्मसंस्थ' होतें व 'न किचिदपि चितयेत्' अशी स्थिति आणण्याचा यत्नच करणे नको, कारण विचार आपण होऊनच कांठापर्यंत आलेल्या समुद्राच्या लाटेप्रमाणे थांबतात व विराम पावतात. अशा रीतीने स्वतःचे अनंतत्व, अद्वितीयत्व भासले असतां 'मत्स्थानि सर्वभत्तानि मया ततमिदं जगत्,' 'मया ततमिदं सर्वं जगदव्यक्तमूर्तिना,' 'अहमिदं व्याप्तं एकांशेन स्थितो जगत्' इत्यादि वाक्ये उमगतात व त्यांचे सत्यत्व जीवास पटतें, अंगी बाणतें, व समुद्राच्या तळाप्रमाणे हीं वाक्ये खोल खोल आहेत अशी प्रचीति उत्पन्न होते. अर्थातच येथून तुरीयेस-योगिजनांच्या 'माहेर' घरास-वाट सांपडते. हा अभ्यास कठीण आहे; आणि सोपा आहे कोणता? पण ह्यांत असा सद्गुण आहे कीं केवळ सगुण ध्यानांतून निर्गुणांत जाताना योग्यास मूर्तीचा अवलंब सुटत चाल-ल्यामुळे जें एक प्रकारचे भय वाटतें, तें ह्या पद्धतीने अभ्यास केल्यास कधींही वाटत नाहीं. ह्या पद्धतीने ध्यान केल्यास ध्यान-विसर्जन करिताना विशेष काळजी घेतली पाहिजे. ज्या पद्धतीने मूर्तीत हळूहळू स्वतः शिरून आकार टाकन देऊन, अनंतत्व प्राप्त करून घेतले, त्याच पद्धतीने त्याच पावलीं पुनरपि अनंतत्व टाकून साकार मर्ति बनून, तींतील 'मी' काढून घेऊन, हळूहळू तिजपासून निराळे हीऊन, मग आपण देहधारी अमुक तिमाजी आहीं व स्वतःच्या स्थूल देहांत जागृत होत आहोत अशी कल्पना करून मगच ध्यान विसर्जन केले पाहिजे. असें न केल्यास व कांहीं वेळ अनंतत्व भासल्यावर एकदम ह्या दगडामातीच्या जगांत जागें ज्ञाल्यास, मेंदूस त्रास होण्याचा फार संभव असतो; व कवचित जास्त जबर दिकृतिही ज्ञाल्यास नवल नाहीं. ही ध्यानपद्धति साधणे म्हणजे—पुन्हां एकदां पूर्वप्रिमाणेच सांगावयाचे म्हणजे—ध्यानयोगांतील 'सरूपता मुक्ती' चा तात्पुरता अनुभव घडणे आहे.

१९. वर सांगितलेल्या पद्धतीनें ध्यान करणें इष्ट वाटत असून-ही कांहीं मनोदौर्बल्यामुळे तें अत्यंत कष्टद, अगर असाध्य वाटतें म्हणून म्हणा, अगर प्रस्तुत लेखकास अद्याप समजलीं नाहींत अशा कांहीं अन्य कारणास्तव म्हणा, पण कांहीं साधक असें करतात कीं आपण स्वतः ध्येयदेवताच आहों, आपला देह त्या देवतेप्रमाणेच आहे, आपले स्वरूपही तसेच आहे, अशी कल्पना करून अष्टप्रहर वागण्याचा यत्न करितात. थसें वागल्यामुळे जगांत थोडें विचित्र दिसतें, पण अर्थात् त्याची ते पर्वा कऱीत नाहींत. परंतु अशा वाग-ण्यानें वर सांगितलेल्या ध्यानपद्धतीस मदत होते कीं नाहीं अगर अशा वागण्यानें हच्या प्रकारच्या ध्यानांत पर्यवसान होतें कीं नाहीं हें सांगणे दुरापास्त आहे; निदान लेखकाच्या अटकळीच्या बाहेर आहे. अशा प्रकारे उपासना चालविणाऱ्या एका साधकाविषयीं लेखकानें बन्याचशा विश्वसनीय गोष्टी ऐकिल्या आहेत व एका उपासकाचे त्याला प्रत्यक्ष दर्शन झाले आहे. स्वतः कृष्ण बनून गोपी नानाविध क्रीडा करीत असत असें भागवतांत वर्णन आहे; अशा प्रकारेंही उपासना करण्याचा कांहीं विशिष्ट मार्ग असल्यास न कळे.

निर्मनस्क स्थिति

२०. वर सांगितलेल्या दोन मार्गपैकीं (पहिला ध्येयैकगोचर मन होऊन ध्येयमूर्ति गाढून टाकण्याचा, अगर दुसरा, स्वतःचे चैतन्य मूर्तीत कल्पिण्याचा) कोणत्याही मार्गाचा अवलंब केला तरी त्याचें पर्यवसान स्वतःचे अनंतत्व भासण्यांत व निर्मनस्क स्थितींतच झालें पाहिजे. हें अंतिम साध्य जोंपर्यंत हातीं येणार नाहीं तोंपर्यंत साधनाचें फल मिळालेले नाहीं असेच समजले पाहिजे व ‘तोंवरी साधन सोडू नये’. या सर्व खटाटोपाचा उद्देश प्रारंभींच सांगितल्याप्रमाणे मन निश्चल करण्याचा आहे. मनाचे अनंत व्यापार बंद करणे अशक्य असल्यामुळे त्याचेमागें कोणता तरी एकच शुभ व्यापार लावून द्यावा म्हणजे मग तोहि व्यापार थांबविणे शक्य होतें, व हाही शेवटचा त्याचा व्यापार थांबला म्हणजे निर्मनस्क अवस्था प्राप्त

होते. एका पदार्थाविरून दुसऱ्या पदार्थावर माकडाप्रमाणे हें जे मन उडचा मारते त्यास तसें न करूं देतां ह्या ध्यानाच्या दोरीने एकग्रतेच्या खुंटचास गच्च बांधावयाचे व नंतर तें खुंटचाभोवतींच गरगर फिरूं लागले असतां त्यास तीही सवलत न देतां निश्चेष्ट गप्प बसवावयाचे, हा अंतिम उद्देश आहे. ध्येयाभोवतीं मन गुंडाळून तें ध्येयैकगोचर करण्याचे दोन प्रकार आहेत. पहिला प्रकार असा कीं, ध्येयाव्यतिरिक्त जर विचार येऊं लागले तर ते नकोत असा विचार करून त्या विचारास बुद्ध्या घालवून लावावयाचे व पुनः ध्येयाकडे लक्ष द्यावयाचे. ज्यास हें साधेल त्यास साधो, पण असें केले असतां मनास फार विक्षेप होऊन देवळांतील देवाचे दर्शन घेण्यापेक्षां हे कुत्रे-कावळे हांकलण्यांतच फार शक्ति खर्च होते व वेळ जातो. दुसरा व याहून सरस उपाय असा कीं, ध्येयेतर भलता विचार आला असतां स्वतःचे मनाचा मूळचा व्यापार तसाच चालू ठेवून केवळ साक्षीरूपानें त्यास पाहून, स्थूल मानानें बोलावयाचे म्हणजे, तो विचार मनांत आला एवढे ओळखण्यापेक्षां-पाहण्यापेक्षां-जास्त त्याकडे अगदीं लक्ष न देतां, त्याचा निषेध करण्यांत वेळ अगर श्रम खर्ची न घालतां त्याकडे सर्वस्वीं दुर्लक्ष करून, चाललेला मूळचा ध्यास तसाच चालवावयाचा. असें केले असतां अनादर केलेल्या पाहण्याप्रमाणे, हे विचार जसे अनाहूत आलेले असतात तसेच ते न घालवितांही निघून जातात. असें झाले असतां वर सांगितलेल्या कोणत्याही एका पद्धतीने अभ्यास करणाऱ्या साधकाचे मन हळूहळू 'स्व-स्थ' होऊन त्यास निर्मनस्कता येते.

२१. वर आम्हीं अमनस्क स्थितीचा वारंवार उल्लेख केला आहे. ह्याच स्थितीस निर्मनस्क स्थिति, तुरीया अवस्था, उन्मनी-दशा, चौथें शून्य वर्गेरे अनेक नांवें आहेत. ही स्थिति साधकास कां प्राप्त होते, कशी प्राप्त होते व हिचे वास्तविक रूप तरी काय असे प्रश्न वाचकाच्या मनांत घोळत असतील व तें साहजिकच आहे. परंतु हे प्रश्न सोडविण्यास किंचित् विषयांनर करणे जरूर आहे.

पंचकोषांचा विचार

२२. प्रत्येक मनुष्यास प्रत्यक्ष दिसणारा हा जड देह एकच देह नसून त्यास आणखीही तीन म्हणजे एकंदर चार देह आहेत, हें खेदांतविचारादीं ज्याचा थोडा बहुत परिचय आहे त्यास माहीतच आहे. देहचतुष्टयावरोवरच पंचकोषांचा विचार करण्याची रुढ पद्धति आहे. 'स्थूलदेहां'त 'अन्नमयकोषा'चा समावेश होतो. 'सूक्ष्म-देहां'त 'प्राणमय' व 'मनोमय' (मनोमय कोषासच 'ज्ञानमय' अशीही संज्ञा आहे) अशा दोन कोषांचा समावेश होतो. 'कारणदेहां'त 'विज्ञानमयकोषा'चा व 'महाकारणां'त 'आनंदमयकोषा'चा अनुक्रमे समावेश होतो. *सर्वसाधारण नियम म्हटला म्हणजे सर्व लोक तीन (अन्नमय, प्राणमय, मनोमय) कोषांत जागृत असतात. किंबहुना प्राणमय व मनोमय कोषांत ज्या मानानें कमजास्त जागृति असेल त्या मानानें आपण स्थूल देहांत कमी अधिक जागृत असतो. अन्नमय कोष म्हणजे हा स्थूल पांचभौतिक देह, सेव्हां या संबंधानें जास्त लिहणेहि नको. वासनादेहांत आपल्या सर्व वासनांचा सांठा असतो. वासना ह्या देहापासून उत्पन्न होतात (शास्त्रतः हें अक्षरशः खरें नाहीं, पण सध्यां येथें ह्याचा ऊहापोह करण्याची गरज नाहीं;) व मनोमय-फोषांत विचारांचा उगम आहे. चैतन्य नेहमीं ह्या तीन कोषांतच जागृत असल्यामुळे व मनुष्य ह्यांतच रात्रिंदिवस गढून गेलेला असल्यामुळे तदितर कोषांचे त्यास भान होऊं शकत नाहीं व त्या कोषांत त्यास जागृत उत्पन्न होत नाहीं. कारण ह्या तीन कोषांतून

*लेखकानें केलेली ही विभागणी कदाचित् कोणास न रुचण्याचा व सदोष पाठण्याचा संभव आहे व तशी जरी ती असली तरी 'तुरीया' म्हणजे काय हें समजून सांगण्याचा जो यत्न केला आहे त्यास बाध येत नाहीं, सबब ही विभागणी बरोबर आहे किंवा नाहीं ह्याचा येथें खल करण्याचे प्रयोजन नाहीं.

चैतन्यास विसावा व अवकाश मिळाला तर ते चौथ्या व पलीकडच्या कोषांत जागृत होणार, एरव्हीं तसें होणें शक्य नाहीं.

अमनस्क स्थिति

ह्या तीन कोषांत चैतन्य जागृत होण्यासच लक्षावधि किंवहुना कोट्यानुकोटि वर्षे लागतात. ज्या विश्वाच्या घटनेनुरूप उत्कांतीच्या प्रचंड औधावरोबर ह्या तीन कोषांत इतक्या उशिरां कां होईना, पण चैतन्य जागृत झालें त्याच विश्वघटनेनुसार पुढील कोषांतही कोट्यानुकोटि वर्षांनंतर चैतन्य अनायासें जागृत होणारच आहे “कालो ह्यं निरवधिः” घाई कां करा? असें म्हणून ज्यास समाधान वाटत असेल त्यांजविषयीं बोलणेच खुटले, त्यांस मंसूतीच्या द्वंद्वाच्या फेण्यांत फिरत राहून तो सुदिन उगवण्याची वाट पाहात बसणे भाग आहे. पण त्यांचेही म्हणणे एका परीने खरेंच आहे. परंतु ज्यास लवकर मजल संपून शेवटचा मुक्काम इतरांपूर्वीं गांठावयाचा आहे त्यास चौथ्या व पांचव्या कोषांत श्रम-पुरस्सर जागृति उत्पन्न करून घेणे अत्यावश्यक आहे. ही जागृति उत्पन्न करून घेण्याकरितां त्यास पहिल्या तीन (अन्नमय, प्राणमय, मनोमय) कोषांस पूर्ण कबजांत आणून घेऊन, त्यांचे अंकित होऊन न राहतां त्यांना आपले अंकित करून ह्या तीनही कोषांत चैतन्यास पूर्ण विश्रांति देतां आली पाहिजे, व इतके करून स्वतःची जागृति कायम ठेविली पाहिजे. दुसऱ्या शब्दांनी हेंच सांगावयाचें म्हणजे स्थूलदेह गाढ निंद्रेत असल्याप्रमाणे निश्चेष्ट झाला पाहिजे, वासना तात्पुरत्या तरी बंद झाल्या पाहिजेत व विचार निःशेष थांबले पाहिजेत व इतकेही होऊन ‘मी’ जागा असला पाहिजे. असें झालें असतां मनोमयकोषाचे चलन अजिबात थांबून विज्ञानमयकोषांत हळूहळू जागृति उत्पन्न होऊं लागेल. अशा रीतीने मनोमयकोषाचा व्यापार थांबणे ह्यासच ‘अमनस्क स्थिति’ म्हणतात; कारण मनाचा जो संकल्पविकल्प अगर विचार घ विचारांतर करण्याचा धर्म तो येथें बंद पडतो व

मनाचा मनपणा नाहींसा होतो ही अमनस्क स्थिति 'तुरीये'ची पहिली पायरी होय. येथे जी जागृति-चैतन्यस्फूर्ति-उत्पन्न होते तीच तुरीय म्हणजे चौथी अवस्था होय. अन्नमयकोषाची जागृति, मनोमयकोषाची जागृति-म्हणजेच स्वप्न,-व विज्ञानमय तमांतील गाढ तम म्हणजे सुषुप्ति-ह्याच काय त्या तीन अवस्था जीव-मात्रास परिचित असतात व या तिन्ही अवस्थांहूनही ही अवस्था भिन्न असल्यामुळे हीस 'तुरीया' चौथी असे योगपरिभाषेतील सांकेतिक नांव आहे. 'जागृति' ह्या रूपानें पाहूं गेलें असतां खरोखर ही तिसरी जागृति होय. कारण स्थूलदेहांत आपण जागृत असतों, तसे सूक्ष्मदेहांतही स्वप्नांत जागृत असतों; परंतु कारणदेहांत, विज्ञानमयकोषांत, प्रत्यहीं अनुभवास येणारा तम जाऊन त्याएवजीं जी जागृति येते तीच ही खरोखर तिसरी जागृति होय. तुरीयेत व गाढ निद्रेत केवळ ज्ञानमात्राचें अंतर आहे असे जें कित्येक वेळां सांगण्यांत येतें त्याचें तरी बीज हेंच आहे. व तुरीया ज्यास प्राप्त झाली त्यानें निद्रा जिकली, तो 'गुडाकेश' * झाला असें म्हणतात त्याचें तरी रहस्य हेंच आहे.

तुरीया

२३. ध्यान करीत असतांना स्थूलदेह-अन्नमयकोष निश्चल, निःस्पद, झाला पाहिजे हें उघडच आहे. साधकाचा देह चंचल असतांना सुरुवातीस तरी एकाग्रता अशक्य आहे मूर्तीकिंडे लक्ष वेधले असल्यामुळे त्या ठिकाणीं वासनांना अवकाशाच नसतो. त्यामुळे प्राणमयकोषांतील हालचाली कुंठित होतात व ध्येयैकगोचर चित्त झालेल्या असतात, व अशा वेळीं मनाचा हा एकच व्यापार बंद करून त्यास अजिबात स्वस्थ करणे शक्य होतें. व अशा रीतीनें मनोमय

* 'कीं तो अर्जुन गुडाकेश। गुडाका निद्रा तिचा ईश। निद्रा भांति तिचा प्रवेश। न घडे बुद्धींत अर्जुनाच्या ॥' -यथार्थदीपिका.

कोषाचा व्यापार अजिबात बंद पडला म्हणजे देह गाढ झोपेंत असल्याइतका मेंदू शांत होतो व हळूहळू तुरीया प्राप्त होते. केवळ देहात्मवादी लोकांस या अवस्थेची कल्पनाही शक्य नसते. कारण त्यांच्या मते मनुष्याची जागृति मेंदूतून व्यक्त होत असल्यामुळे त्यास मेंदूवांचून चैतन्याच्या अस्तित्वाची अटकळच बांधतां येत नाहीं. भिक्षा मागतांना ब्राह्मण ज्याप्रमाणे प्रणवाचा उच्चार करून नंतर भिक्षा मागतात त्याचप्रमाणे ‘जोगी’, ‘आल्लख’ किंवा ‘अहल्लख’ असे म्हणून मग भिक्षा मागतात. अहल्लख हा ‘अलख’ शब्दाचा अपभ्रंश आहे. व अलख ‘अलक्ष्य’ ह्या संस्कृत शब्दाचा त्रज भाषेतील उच्चार आहे. ज्या ठिकाणीं लक्षाची—मनाची—गति नाहीं अशा या तुरीयेचाच ह्या अलक्ष्य शब्दानें निर्देश केला जातो, व हिचें कदाकाळीं विस्मरण होऊ नये अथवा अंतिम ध्येय सारखे डोळ्यांपुढे असावें, व सर्व योगाचें सार हचांत आहे म्हणूनच बहुधा निर्गुणोपासक हच्या शब्दाचा उच्चार करीत असले पाहिजेत. ‘अलक्ष लक्षून पाहे निज वस्तु’ असे पालपद घालून गणपत भिवसेन नांवाच्या आपल्याकडील एका मराठी कवीने हच्या अवस्थेचे फार हृदयंगम वर्णन केलेले आहे. ज्यास हच्या ‘अतींद्रिय,’ ‘बुद्धिग्राह्य’ स्थितीचा अनुभव नाहीं त्यास हिची कल्पना अशक्य आहे, अशा अर्थाचीं त्याच गाण्यांतील पुढील १-२ चरणे आहेत; तीं अशीं:- “सद्गुरुकृपा जखम जिब्हारीं, ज्याला घाव लागतो, तोचि घायाळगति घुंमतो गुरुपुत्र जो ज्ञानिवंत ऐकुनि तल्लिन होये, लुंगरा वर्यं चावटी वाहे.” योगिजनांस अत्यंत प्रिय अशा हच्या अवस्थेस लावण्यवती मनोहर स्त्री कल्पून व स्वतःस तिचा आषक कल्पून देवनाथांनी ‘आषक आम्हीं पिसे झालों ग तुजवरते। नको होऊ नयनांच्या परते’ असे धूवपद घालून लहानसें एक तीन कडव्यांचें फार प्रेमळ गाणे केलें आहे तें बहुश्रुतच आहे.

‘देवाचिये द्वारीं उभा क्षणभरी ।
त्यानें मुक्ति चारी साधियेल्या ॥ ’

असें जें श्रीतुकाराममहाराजांनीं म्हटले आहे तें हच्चाच अवस्थे-संबंधाने असावें. कारण हच्चाच्या नंतरचें-पुढचें-ज्ञान म्हणजे आत्मसाक्षात्कार, सर्वात्मभाव, किंवा ईश्वरप्राप्तिच (हीं तिन्ही एकच आहेत). हच्चाचप्रमाणे संतांनीं पुष्कळ ठिकाणीं नानापरीने हच्चा अवस्थेचें वर्णन केलेले शोधक वाचकांच्या लक्षांत आल्यावांचून राहणार नाहीं. निराकारी पदें म्हणून बाजारांत गरीब दुःखानदार (फॅशनेबेल दुकानीं हीं पुस्तके अर्थात दुर्मिळ असतात) जीं पुस्तके विकतात त्यांतून या अवस्थेचें अत्यंत हृदयंगम वर्णन असलेलीं अनेक पदें सांपडतात. केवळ शाई व कागद या व्यापारी दृष्टीने हच्चा पुस्तकांकडे पाहून त्यांची दीड अगर दोन पैसे किंमत न लावतां, त्यांतील अर्थबोधाच्या मोलाने जर त्यांची किंमत लाविली तर ओबडधोबड छापलेल्या हच्चा पुस्तकांपैकीं ८-१० पानांचे एकादें पुस्तक विकत घेण्याइतका समर्थ लक्ष्मीपुत्र सर्व हिंदुस्थानांत आजच्या घटकेस एकतरी सांपडेल कीं नाहीं हच्चाची वानवा आहे. असो; तर वेदान्तपरिभाषेच्या पद्धतीने बोलावयाचे म्हणजे 'जीव' व 'शिव' यांची गांठ येथेचं पडते. Know Thy Self हच्चा ग्रीक लोकांच्या वाक्यांतील Self येथेचं सांपडतो. 'तत्त्वमसि' किंवा 'सौहम्' हच्चा वाक्याचा खरा उगम येथेचं पडतो. खरा गुरुशिष्यांचा परिचय येथेचं होतो. येथर्पर्यंत योगी आल्यावर त्याला प्रपंचाच्या भ्रमाची बाधा होणे शक्य नाहीं. 'विश्वं विश्वं भर' भासल्यानंतर रागद्वेष शिल्लक राहणेही संभवत नाहीं. व हच्चा पांचभौतिक देहाशीं गुंतून असलेला ममतेचा शेवटचा दोरा सुटतो, 'आत्मानं चेद्विजानीयात् अयमस्मीति पूरुषः । किमर्थं कस्य कामाय शरीरमनुसंज्वरेत्' ॥ असो.

२४. मोक्षमार्गस्थ साधकाची येथर्पर्यंत मजल येऊन पोंचली म्हणजे ध्यानयोगाचे कार्य संपले. पुढे काय असेल याचा विचार करीत बसणे म्हणजे, 'धवलगिरी'च्या अगर 'कांचनगंगे'च्या शिखरावर उभे राहिले असतां त्याहीपलीकडे उच्चतर शिखरावर जाण्यास मार्ग सांपडेल कीं नाहीं हच्चाची विवंचना हिमालयाच्या

ग्रायथ्याशीं उभें राहून करण्यासारखे आहे. तेथपर्यंत जावें म्हणजे प्रभु पुढचा मार्ग दाखवील.

ध्यान किती वेळ करावें ?

२५. ध्यान किती वेळ करावें याची इयत्ता घालून देणे दुर्घट आहे; तथापि सुरवातीस कमीत कमी १५ मिनिटें तरी करावें व अर्ध्या तासापेक्षा जास्त करू नये. लक्ष दाही दिशांस भटक्या नारीत असतांना रडतखडत कसें तरी दोन तास ध्यान करण्यापेक्षां रोज १५ मिनिटेंच कां होईना, पण ठरीव वेळी लक्ष लावून केलेले वांगले. काय ठरविला असेल तितका वेळ ध्यान झाल्यानंतर मग एरब्हीं सर्व दिवसभर किबहुना पुनरपि ध्यानाची वेळ होईपर्यंत देव आपला कोणी नाहीं व आपण देवाचें क्रृष्ण लागत नाहीं, अशी वृत्ति असू नये. स्वतःचा उद्योगधंदा करीत असतांना शक्य तितका वेळ आपल्या आराध्य देवतेचें स्मरण मनांत जागृत ठेवावें. ध्यानाचें विसर्जन केल्यानंतर 'मी माझ्या ध्येयाचें सतत दिवसभर सारखे स्मरण ठेवीन, व जगताचे सर्व व्यवहार 'कृष्णार्पण' न्हणून केवळ तत्प्रीत्यर्थ (तत्+प्रीति+- अर्थ- (For His Love, In His Name) करीन असा संकल्प करावा. आणि अशा संकल्पानें वागणे ह्याचेंच नांव कर्मयोग. प्रारंभी बहुधा पुनश्च दुसरे दिवशीं संकल्प करण्याची पाळी येईपर्यंत आदल्या दिवसाच्या संकल्पाचें स्मरण नसतें. पण सुरवातीस असें व्हावयाचेंच. कांहीं दिवसांनी ही आठवण राहूं लागते. एवढेंच नव्हे तर ही आठवण नाहीं असेच क्षण दिवसांतून थोडे जातात व यत्न व श्रम केले असतां वर्तणूकही हळूहळू तशी होऊं लागते. अशा प्रकारे १५ मिनिटांचें अगर अर्ध्या तासाचें ध्यान तेवढ्यापुरतेंच न राहून त्याचा उपयोग दिवसभर इतेंतो व आयुष्यक्रमावर त्याचा फार परिणाम होतो. अशा प्रकारे क्रम चालविणारा साधक आस्ते आस्ते परोपकारी, निरुपद्रवी व आनंदी वृत्तीचा बनत जातो व साधकानें असेच असावें असें अनुभविक लोक व थोर शोर ग्रंथ सांगतात.

‘मोठा’ ध्यान-योग.

२६. नुकतेंच वर सांगितल्याप्रमाणे, कर्मे करणे पण तीं अशा रीतीने तत्प्रीत्यर्थ व तदर्पण म्हणून करणे ह्याचेंच नांव कर्मयोग. अशा रीतीने ध्यानयोगाचा अधिकाधिक अभ्यास करणारा साधक आपोआपच कांहीं काळाने खरा कर्मयोगी होतो. कारण मूलतः व तत्त्वतः पाहूं गल्यास आम्हीं आतांपर्यंत सांगितलेल्या ध्यानयोगाचा खटाटोप व ह्या ध्यानयोगाचे कष्ट साधक अमनस्क स्थिति स्वतः स आणून घेण्याकरितां व तीहि घटकाभर पळभर राहून त्याचें कार्य होत नसल्याने ती अष्टौप्रहर राखण्याकरितां करीत असतो. अगदी पहिले प्रसंगीं क्षणभर ही तुरीयामोहनी दृष्टीस पडून तिचें ‘पिसे’ लागून साधकाने ती ‘नयनाच्या परर्ते’ होऊं नये म्हणून अटोकाट यत्न करून तिला अष्टौप्रहर व बारा महिने अठरा काळ आपल्या मालकीची करून सोडीपर्यंत साधकाला एक वेगळाच चटका लागलेला असतो व त्या वेळचा साधकाचा सर्व प्रयत्न एका रीतीने एका वेगळचाच जातीचा असतो असें म्हटल्यास फारसे चूक होणार नाहीं. तेव्हां हच्या प्रयत्नाचे वेळीं पुढे सर्वांघटीं परमात्मा (किंवा ‘मी’) पाहण्याचा जो अभ्यास करावयाचा त्यास आपण ‘मोठा’ ध्यानयोग असें नांव देऊं. कोणी त्यास ध्यानयोग म्हणण्यापेक्षां ज्ञानयोग म्हणावे असेही म्हणतील व तें गैरही होणार नाहीं. पण नांव कांहींही दिले तरी तो यत्न हें हच्या आतांपर्यंत आम्हीं वर्णन केलेल्या ध्यानयोगाचें पर्यवसान आहे खरें. तो मोठा ध्यानयोग आहे व हा प्रस्तुत त्याचा साधनीभूत ध्यानयोग आहे. म्हणून ध्यानयोगाचा अवलंब करणाऱ्या साधकाने प्रथमपासूनच सर्व भत-जातांत आपल्या आराध्य देवतेचे रूप-विश्वांतील परमशक्तीचे रूप-पाहण्याचा यत्न करावा व तिलाच सर्व कर्मे, कर्तव्यभावाने करून, समर्पण करावीं. आणखी एका तळेने हेंच सांगतां येईल. एकच परमात्मा किंवा कोणीतरी परमशक्ति हच्या सर्व वस्तु-जातांच्या व भूतमात्रांच्या रूपाने विश्वनाटकांत नटून खेळ खेळत

आहे. तेव्हां बावरलेल्या आपल्या मनास 'एक-अग्र' करण्याकरितां व मन मनोविहीन होऊन त्या शक्तीचा आपल्यांतील प्रकाश दशदिशांनीं फांकण्याकरितां यत्न तर करावाच पण त्याच-वरोबर बाहेरही त्याच शक्ती वा खेळ बघतांना खेळांतील सोंगापेक्षां मूळ नाटककाराकडे जास्त लक्ष देऊन त्याच्या विराट् स्वरूपाचें ध्यान करणे व त्या विराट् स्वरूपाची कर्तव्यभावाने व भक्तिप्रेमाने सेवा करणे, हाच एका दृष्टीने खरा व मोठा ध्यानयोग होईल. व आम्हीं आतांपर्यंत सांगितलेला ध्यानयोग हा त्याच्या साधनीभूत ध्यानयोग होईल. म्हणून, एका वाक्यांत सांगावयाचें म्हणजे साधकाने आराध्य देवतेचे घटकाभर एकाग्रतेने ध्यान तर करावेच; पण दिवसभर तिचीं रूपे सगळीकडे पाहून व कर्मे कर्तव्यभावाने 'तत्-प्रीत्यर्थ' व 'तदर्पण' म्हणून करून तिचें निदिध्यासरूप महाध्यानही करावे.

जप कसा करावा ?

२७. फांवल्या वेळीं व मनास इतर व्यापार नसेल तेव्हां ध्येयदेवतेच्या नांवाचा जप करणे कांहीं साधकांस फार उपकारक होतें. जप मोठ्याने करण्यापेक्षां मनांत करणे कित्येकांस जास्त पसंत पडते; पण हा प्रश्न केवळ साधकाच्या तव्येतीवर आहे असे आम्हांस वाटते. जप मोठ्याने केल्याखेरीज कित्येकांचे मन एकाग्र होत नाहीं, तर कित्येकांस तसें केल्यामुळेच विक्षेप वाटतो. तरी पण मनांतल्या मनांत जप करण्याची संवय लागल्यास जगतांत वावरत असतांही आपल्यापासून कोणास उपद्रव न होतां अगर अश्रद्धालू लोकांस उगाच टीका करण्यास कारण न होऊ देतां स्वतःचे साधन अक्षय चालविणे शक्य असल्यामुळे हें जास्त वरे. भौतिक देह शुद्ध असतांना फुरसत फावेल त्या वेळीं जप करण्याची संवय करून घेतल्यास मग कांहीं दिवसांनीं मन रिकामे झाल्याबरोबर आपोआप त्या उद्योगास लागते. बुद्धिपुरस्सर श्रम ध्या. यो.....३

करावे लागत नाहींत. ज्याप्रमाणे ह्या जड देहास एखादा चांगला वाईट चाळा लागतो, त्याप्रमाणे मनास चाळा लागतो. परंतु असा मनास चाळा लागल्यावर जप चालू असतां त्याकडे साधकाचें चित्त राहीलच असा मात्र कांहीं नियम नाहीं. चाळा लागला असतां मनाच्या मदतीवांचून जसा जंड देह एक विशिष्ट हालचाल करितो, त्याप्रमाणे चित्त जागीं नसतां मनासही एक विशिष्ट हालचाल, वारंवार तीच ती, करतां येते. मनास अशी संवय लागल्यावर तिकडचें चित्त नाहींसे होऊं नये म्हणून नाना तन्हेचे उपाय आहेत. त्यांपैकीच संख्याजप हा एक आहे. संख्याजप म्हणजे मनांने जप करीत असतांना प्रत्येक नामोच्चारापुढे किंवा मंत्रोच्चारापुढे एक, दोन, तीन असे आंकडे मोजावयाचे. जपांतून चित्त निघालें कीं, मनाने जप चालला असला तरी आंकडे चुकतात व साधकास चित्त चळल्याचें चटकन् लक्षांत येतें. पहिल्या पहिल्यानें मनास आठवण देण्याकरितां जसा देहास स्मरणीचा चाळा लावावा लागतो तसा पुढे पुढे मनास चाळा लागल्यानंतर त्यास जागेवर ठेवण्याकरितां त्याचे हातींही ही अंकांची माला द्यावी लागते. रेलवेचा लांब कंटाळवाणा प्रवास करितांना, घोड्याचे गाडीं-तून अगर इतर वाहनांतून प्रवास करीत असतांना, ज्या वेळीं वाचन करमणक करून घेतां येत नाहीं अशा वेळीं, एकटे रस्त्यानें चालले असतांना व तसल्याचे इतर वेळीं अशा प्रकारचा जप म्हणजे चित्तास शांत ठेवण्याचें व दुर्विचार मनांतून घालविष्याचें उत्तम साधन होऊन बसतें. अशा प्रकारे कांहीं दिवस जप केला असतां कुविचार अगर परस्परविरोधी विचार दिवसेंदिवस कमी होत गेल्याकारणानें मनोमयकोषास कांहीं विवक्षित व नियमित रीतीनें गति मिळते व अन्यथा अत्यंत श्रमानें साध्य होणारें हैं कार्य अशा रीतीनें फार सुलभ होतें.

शंका व समाधान

२८. ह्या (ध्यान) मार्गाचा अवलंब करीत असतां कांहीं शंका उत्पन्न झाल्यास ती कोणास न विचारतां स्वतः तिचें समाधान

शोधून काढणें हा उत्तम पक्ष होय. जी काय शंका असेल तिचा सांगोपांग विचार करून ती मनांत घरावी व ध्यानविसर्जन करितांना तिचे मनन करावें व मग कांहीं वेळ निश्चित बसलें असतां कांहीं दिवसांनीं त्या शंकेचे समाधान आपोआप सुचतें असा अनुभव आल्यावांचून राहणार नाहीं. निजतांना शंकेचे चितन करून झोपी गेलें असतां सकाळीं मनास आपोआप समाधान सुचतें, असाही बहुतांचा अनुभव आहे. अशा रीतीने समाधान प्राप्त होण्यास आठवडेच तर काय, पण महिनेच्या महिने निघून जातात. तथापि यथाकाल समाधान झाल्यावांचून राहतात नाहीं; व अशा प्रकारे मिळविलेले समाधान जितके श्रमाचें तितकेच शांतिकारक व चिरकाल टिकणारे असते व पुनरपि ती शंका पुनः उद्भवण्याचा सहसा संभव नसतो.

कांहीं रुढ कल्पना

२९. ध्यानासंबंधीं व एकाग्रतेसंबंधीं सामान्यतः रुढ असलेल्या कांहीं कल्पनांविषयींही येथें उल्लेख करून ठेवावा हें इष्ट दिसतें.

(अ) पहिली गोष्ट मानसपूजा. ध्यान म्हणजे 'मानसपूजा' अशी पुष्कळांची समजूत असते आणि मानसपूजा म्हणजे जशी हातानें आपण धातुकाष्ठपाषाण ह्यांपैकीं कशाच्या तरी जडमूर्तीची पूजा करूं तशी काल्पनिक-'मानसिक' गंध फूल अक्षता वाहण्याची व आरती वगैरे करण्याची पूजा, अशी त्यांची मानसपूजेनी व्याख्या असते. पण आतांपर्यंत मार्गे केलेल्या विवेचनावरून हें सहजच लक्षांत येईल कीं, ध्येयमूर्तीच्या पूजेचीच कां होईना, पण कांहीं तरी क्रिया मानसपूजेचे वेळीं सारखी चालं असल्यामुळे मन स्वस्थ करून, 'ध्येयकगोचर' करून, निर्मनस्क स्थिति आणन घेण्याचा ध्यानाचा मुरुय हेतु साधण्यास ह्या मानसपूजेंत कोठे अवसरच सांपडत नाहीं; व म्हणून झालाच तर साधारण कल्पनाशक्ति थोडीबहुत वाढविण्यापलीकडे ह्या 'मानसपूजे'चा कांहीं उपयोग होईल कीं नाहीं ह्याची शंका आहे. नव्या साधकाचे बाबतींत तर

हाही उपयोग होईल कीं नाहीं ह्याचीही शंका आहे. कारण मर्तिच धरून ठेवण्याची आधीं पंचाईत, तेथें आणखी फुले निरंजने घोतलीं म्हणजे मूर्तीच्या पूजेकरितां उपकरणांकडे लक्ष द्यावें तों उपकरणीं मात्र राहिलीं आणि मर्ति तेवढी नाहींशी झाली अशी पाळी यावयाची! म्हणून वर दिली आहे एवढीच जर मानसपूजेची व्याख्या घेतली तर खन्या ध्यानयोगाचे दृष्टीनें तिला फारसें महत्त्व देतां येत नाहीं. त्यापेक्षां तितक्याच भक्तिभावानें त्या साधकानें एकाद्या जडमर्तीची तशी पूजा केल्यास अंतीं अधिक फलदायक होईल असें वाटतें. मानसपूजेसंबंधीं आणखी एक चमत्कारिक अडचण म्हणजे स्वतःची मर्ति. आपण आपले देहाचे आंत जर कोठेही ध्येयमूर्ति कल्पिली (अशी कल्पून नये हें मागें सांगितलेंच आहे.) तर इतकी अडचण पडत नाहीं. पण बाहेर कल्पिणारांस कांहीं कांहीं वेळीं विचित्र अडचणी येऊन पडल्याचीं उदाहरणे प्रस्तुत लेखकास माहीत आहेत. मूर्ति जर समोर जवळ कल्पावी तर हे जड हात त्या अंतरापेक्षां कार जास्त लांब असल्यामुळे तेथें आपणांस पूजा करितां येत नाहीं असें त्यांस वाटतें. बरें, दूर कल्पावी तर हे हात पुरत नाहीत असें मन खातें! म्हणून कित्येक हथावर तोड म्हणून आपली स्वतःचीही एक लहान मूर्ति त्या सर्व ध्यानांत कल्पितात व तिच्याकडून हें सर्व पूजाकर्म करवितात. पण हा श्रमांचा किती अपव्यय आहे, हें कोणासही सहजच दिसून येईल. शिवाय इतकेही करून अखेरीस ध्यानाचें अंतिम ध्येय पूर्वीं होतें त्यापेक्षां हथा रीतीनें फारसें जवळ ओढलें जाण्याचाही संभव नाहीं. अशा वेळीं, वर नुकतीच सांगितल्याप्रभाणे मानसपूजा करणेंच असेल तर ही सर्व पूजा हातावांचून आपोआप होत आहे असें कल्पिणे उत्तम. पण अशी 'मानसपूजा' करून नंतर निर्मनस्क स्थितीचा यत्न करावयाचा अशीच जर एखाद्या साधकाची आवड असेल तर अर्थात् त्याचेआड कोणासही येतां येत नाहीं व कोणी येऊंही नये. पण मुद्दा हा आहे कीं, हथा पूजेनंतर खन्या ध्यानाचा कांहीं यत्न असला पाहिजे.

(ब) दुसरी गोष्ट म्हणजे ध्यानकालीं स्तोत्रें म्हणण्याची रीत. कांहींकांची अशी रीत आहे. पण नुकरेंच मानसपूजेविषयीं सांगितले आहे त्याच कारणाकरितां व त्याच न्यायानें ही रीत उच्चतम ध्यानाच्या कल्पनेस तरी अनुकूल नाहीं. तरी पण मानसपूजेत व या ध्यानकालीं स्तोत्रें म्हणण्याच्या रीतींत आरंभीं आरंभीं एक फायदा होण्याजोगा आहे. हच्चा गोष्टी साधल्यास करेंवर्से मर्ती-जवळ आपले मन कांहीं वेळ धरून ठेवण्यास हच्चांचा कांहींसा उपयोग होईल. दोहोंतही गैरसोय ही आहे कीं, 'व्याप' वाढल्या-मुळे 'संताप' वाढण्याचा संभवच अधिक आहे. स्तोत्रें म्हणावयाचींच असलीं तरी त्यानंतरही अमनस्क स्थितीचा यत्न असावाच; व त्या स्तोत्रांत कोणताही कथाभाग नसून आचार्याच्या 'अच्युताष्टका' प्रमाणे त्यांत इष्टदेवतेचीं नुसतीं नांवांमार्गे नांवेंच असावीं म्हणजे कथाभागावर स्तोत्रांप्रमाणे निष्कारण अवांतर विचार मनांत फार येऊन ध्यानाची नासाडी तरी होणार नाहीं.

एकाग्रता म्हणजे काय ?

(क) तिसरी गोष्ट म्हणजे एकाग्रतेविषयींचे गैरसमज. एकाग्रतेची खरें म्हटले असतां व्याख्या (एकाग्रता करणे नव्हे !) फार सोपी आहे. पण बन्याच लोकांची तीविषयीं नीटशी समजूत पटलेली नाहीं असें दिसून येतें. एकाग्रता म्हणजे चित्ताची एक-अग्रता. प्रस्तुत ध्येयवस्तुखेरीज, मर्तीखेरीज किंवा विचाराखेरोज इतर सर्व विश्व विसरून जाणे हच्चाचे नांव एक-अग्रता. कठीण एक-अग्रतेची ही सोपी व्याख्या आहे व या व्याख्येच्या कल्पनेचे मनन करणे हें एकाग्रता म्हणजे काय हें समजून घेण्यास पुरें आहे. पण येथें विशेषत: एक-अग्रता म्हणजे काय हें नीटपणे न उमजलेल्या लोकांकडून होणाऱ्या कांहीं कृतीविषयीं थोडेसें सांगून ठेवणे अवश्य दिसतें. मन एकाग्र करण्याचा यत्न करितांना कोणी कोणी घटू मुठी वळतात व जसजसें आपले मन आपण अधिक-अधिक एकाग्र करीत आहों अशी ते कल्पना करितात, तसेतशा

त्यांच्या मुठी जास्त जास्त आवळ होत जातात; कोणी कोणी अशाच रीतीने कचकचून अधिकाधिक दांत खातात; कोणी कोणी कपाळाला खूप आंठ्या घालून दोन्ही भिंवया अगदी एक करून टाकितात; आणि लेखकास माहीत नाहींत असे हच्चाखेरीज असेच कांहीं प्रकार असे लोक करीत असतील. पण हे सर्व प्रकार मनाच्या खन्या एक-अग्रतेस अत्यंत अनवश्यक आहेत; इतकेच नव्हे तर खन्या एक-अग्रतेने उलट मेंदूच्या कांहीं विशिष्ट भागाखेरीज बाकी सर्व देहास उत्तम विश्रांति मिळते. तेव्हां देहाला असे निष्कारण आळेपिळे देण्याची जर कोणाला नवी संवय लागत असेल अगर जुनीही लागलेली असेल तरी हजार प्रयत्न करून त्याने ती जरूर मोडून टाकावी. मनाच्या खन्या एक-अग्रतेला देहाच्या कोणत्याही आळचापिळचांनी बिलकूल जरूर नाहीं. कोणाकोणाचे मन खरोखरीच थोडेंबहुत एकाग्र होते पण असे होतांना नकळत त्यांचे डोळे तिरळे (किंवा तारवे) होतात. अशा साधकांनी अभ्यासास बसण्यापूर्वी मनन करून, लक्षांत ठेवून, चित्त शक्य तितके एकाग्र झाल्यावर मध्येंच एकदां बुबुळे जागच्या जागी अडवीं हलवून पाहावीं व तीं तिरळीं झालीं असल्यास सरळ करून ठेवावीं. हच्चाने संवय मोडेतोंपर्यंत मध्येंच एकाग्रतेस व्याघात होत जाईल खरा; पण ही देहांत पुढे व्यर्थ वैगुण्य उत्पन्न करणारी वाईट संवय मोडणे अवश्यक असल्यामुळे तितका काळ त्यांनी हा व्याघात न कंटाळतां व निराश न होतां, सोसून घ्यावा पण ही संवय मोडून टाकावी; नाहींतर कांहीं दिवसांनी डोळे कायमचेच तिरळे होऊन बसावयाचे !

३०. ध्यानकालीं मनांत एरव्हीं स्वैर संचार करणारे नाना प्रकारचे विचार व विकार बंद पडून एकाच ध्येयाकडे लक्ष लागल्यामुळे त्या स्वैर विचारापासून उत्पन्न होणाऱ्या मनोमय कोषांतील सर्व गति कांहीं वेळ तरी बंद पडून कांहीं एका विशिष्ट नियामक गतीने हा कोष स्पंदन पावू लागतो व अशा वेळीं साधकाची वृत्ति अत्यंत शांत समाधानाची व अतएव जगद्व्यवहारांतील

कोणत्याही सामान्य वृत्तिपेक्षां सुखदायक असते. ही वृत्ति पुष्कळ काळपर्यंत टिकावी अशी साधकाची सहजच इच्छा असते, व या वृत्तीस विधातक अशी प्रत्येक गोष्ट त्यास विष्टुल्य वाटते हेंही सहजच आहे. आणि प्रत्यहीचा जगताचा व्यवहार चालू असतांना तर हथा शांततेस अपकर्षक-व्याघात आणणाऱ्या-अशाच गोष्टी जास्त घडतात; ए वढेंच नव्हे तर हच्या वृत्तीची गोडी लागण्यापूर्वीं ज्या गोष्टी नेहमीच्या म्हणून दृष्टीखालून सहज निघून गेल्या असत्या, त्याच गोष्टी आतां ह्या शांततेचा विधात करणाऱ्या आहेत असें प्रत्ययास येऊ लागतें व त्या गोष्टीचा तिटकारा व राग येऊ लागतो; आणि असें झाल्यामुळे साधकाचा स्वभाव शांत होण्याएवजीं चिडखोर पणा अंगीं येऊ लागल्यास दर क्षणीं सावध राहून तो धालविला पाहिजे. स्वतःचे अंगीं हळू हळू बाणत असलेल्या शांततेचा पगडा भोंवतालचे परिस्थितीवर बसविण्याची कुवत अंगीं येईपर्यंत ही सावधगिरी राखली पाहिजे. ही शांतता जसजशी स्थिरावेल, व अंगीं बाणेल, तसतसा बारीकसारीक व पुढे पुढे मोठमोठचा अशांति-जनक गोष्टीचाही परिणाम मनावर होई-नासा होतो. साधकाचा मनोमय कोष अशा रीतीने नियमित गतीने स्पंदन पावू लागून शांत झाला असतां, त्याच्या निरंतर सहवासांत जे राहतांत त्यांच्या मनोमय कोषावर त्या शांतीचा परिणाम होतो, व त्यांस न कळत तेही हळूहळू शांत स्वभावाचे बनू लागतात. हच्याचसाठीं आपल्याकडे 'सत्' संगाची एवढी महती वर्णिली आहे. सिद्धांच्या अंगीं ही शांति इतकी पूर्णपणे वाणलेली असते कीं, त्यांचा थोडासा जरी संपर्क घडला तरी ती भासत्याखेरीज राहात नाहीं. अर्थात् ही शांति कमजास्त अनुभवास येणे हें प्रत्येक व्यक्तीच्या पात्रापात्रतेवरही अवलंबून असतेंच.

ध्यानकालीन कांहीं अनुभव

३१. ध्यानकालीं देह अत्यंत शांत होतो, व चित्ताची जसजशी

एकाग्रता जास्त जास्त होईल, तसतसा श्वास अधिकाधिक मंद होतो. कधीं कधीं तर अगदीं थांबल्यासारखा भास होतो. अशा वेळीं सूक्ष्मदेह स्थूलदेहापासून मुटा होण्याचा यत्न करीत असतो व सूक्ष्मदेहात चैतन्य हल्लुहळू जागत होत असते. आपण कोठे तरी खोल, खोल, खोल जात आहो असे वाटते व चैतन्यास रात्रंदिवस चिकटून असलेले हे वाहच जगत् हल्लुहळू आपणापासून गळून पडत आहे असे भासते. परंतु हच्या भासाकड लक्ष दिले असतां हे आंत-आंत, खोल-खोल जाण्याचे थांवते. खोल-खोल, आंत-आंत, जातां जातां पुष्कळदां आपण स्थिर आसनावर बसलेले नसून आकाशांत तरंगत आहों असा भास होतो, व भोंवतालचा देहबंध गळून जाऊन आपण स्वतः त्यापेक्षां किती तरी जास्त मोठे आहों असे भासते. पुष्कळदां अंगावर व विशेषतः डोकीवर असलेला कपडा फार जड झाल्यासारखा भासतो, डोकीवर उपरण्याचे अगर दुसरे आवरण असल्यास ते लोखंडासारखे वजनदार भासते. अशा वेळीं (दार आपटून वगैरे) एकदम मोठा आवाज झाल्यास, अगर अंगास तीव्र भासणारा शीतोष्णस्पर्श एकाएकीं भासल्यास अगर देहास कोणी हलविल्यामुळे चलन मिळाल्यास, अगर मनास भयदायक अशी कोणचीही गोष्ट घडल्यास स्थूलदेहापासून हल्लुहळू सुटत असलेल्या सूक्ष्मदेहाची व स्थूलदेहाची सांधणी एकदम फार जलद होऊन, स्थूलांत चैतन्य फार वेगानें जागृत होते, व त्यामुळे स्थूल देहांत अत्यंत शांत रीतीने चाललेल्या रुधिराभिसरणास अडथळा होऊन रुधिराभिसरण कसें तरी वेडे वांकडे होऊं लागते, छातीत धडकी भरून जीव घावरतो व ककचित् प्रसंगीं स्थूल व सूक्ष्म यांचा संधि बरोबर न झाल्यास वेड लागण्याचा संभव असतो, व प्रसंगीं संधि होण्याएवजीं हे देह एकमेकांपासून एकदम निराळे झाल्यास मूळ्यां येते अगर त्या दोहोंत निरंतर असणारा प्राणबंध तुटल्या-सही नवल नाहीं; व याचाच अर्थ असा कीं, तत्काळ प्राणोत्कमण घडेल. असे असल्यामुळे अभ्यासाचे वेळीं देह निर्भय व सुरक्षित ठिकाणीं असणे अत्यंत जरूर आहे. त्याचप्रमाणे अभ्यासास

बसण्याची जागा कुकल्पनांनीं वगैरे दृष्टित नसावी. शक्य असल्यास एवढच्याचकरितां म्हणून घरांत एकादी खोली राखून ठेवावी व ध्यानाचे वेळेखेरीज इतर वेळीं तींत न जाण्याचा प्रघात ठेवावा.

प्रसाद

३२ अ. ध्यानकालीं देह व चित्त स्वस्थ असतांना (अधिकारानुरूप कधीं कधीं अगर प्रत्यहीं) अंगावरून (बहुधा उजवीकडून डावीकडे) एक प्रकारचें वारें वाहत गेल्यासारखें वाटतें. लौकिक वारा जसा अंगावरून जातांना भासतो तसा हा वारा अंगाचे आंतून रोमारोमाला भेदून गेल्यासारखा वाटतो. हचाचीच पलीकडची पायरी म्हणजे चित्तास विलक्षण प्रसन्नता येऊन अंगावर रोमांच उभे राहतात, व हें वारें प्रत्येक रोमरोमांतून वाहेर पडत आहे असा मोठा सुखाचा भास होतो. रोमांच वेगानें अगर फार आल्यास देह प्रत्यक्ष हलतो; पण अशा प्रकारें देह हलल्यामुळे ध्यान-भंग होत नाहीं. अशा वेळीं जी एक अलौकिक शांति व प्रसन्नता भासते तिचा पगडा मनावर तासचे तास राहतो व ही शांति जसजशी अधिकाधिक भासेल व अंगीं स्थिरावेल तसतसा जगांतील अशांतिजनक व अप्रिय गोष्टींचा मनावर परिणाम होईनासा होतो, व दिवसानु-दिवस पुढील मार्ग सोपा होतो. ही शांति म्हणजे परमेश्वराच्या, परमात्म्याच्या, कृपेची पूर्व छाया होय, हा त्याचा 'प्रसाद' होय. हा 'प्रसाद' प्राप्त झाला असतां 'सर्वदुःखानां हनिरस्योपजायते,' 'प्रसन्नचेतसो हचाशु बुद्धिः पर्यवतिष्ठते,' असे श्रीभगवंतांनीं सांगितलें आहे. हचा शांतीचे 'बुद्धिग्राह्य,' 'अर्तीद्रिय' सुख लाभलें असतां हचा 'परता' दुसरा अधिक लाभच नाहीं, असे योग्याच्या प्रत्ययास येतें. ज्या दैवी प्रसादामुळे ही शांति भासते तो प्रसाद म्हणजे केवळ मनाची भावना नसून इष्टदेवतेपासून उत्पन्न होणारा कृपौघ आहे, व त्रिपथगामिनी गंगेप्रमाणें तो तिन्ही देहांतून वंहात येऊन शेवटीं या जड देहास भासतो. हचा देहानें सुखाची भावना तरी कोठपर्यंत सहन करावयाची हचाची सीमा आहे व या सीमे-

बाहेर सुखाची व शांतीची मर्यादा गेली असतां ज्ञानतंत्रास तो वेग सहन न होऊन ते कंप पावतात व त्यांची ही क्रिया शहान्यांच्या रूपानें प्रकट होते. भगीरथानें अनुपम श्रम करून, प्रसन्न करून घेऊन हच्या जडलोकावर वळवून आणिलेल्या ‘विष्णुपादांचिसंभूत’ गंगाघाचा वेग एका योगीश्वर उमारमणावांचून दुसऱ्यास सहन करवला नाहीं ही गोष्ट आबालवृद्धांस माहीत आहे, व चित्रकलेचे चूडामणि राजा रविवर्मा यांनीं या प्रसंगाचें मोठे मनोहर चित्र काढले आहे. भगवच्चरणारविदीं उगम पावणाऱ्या व भक्तजनांचे देहांवरून वहात जाऊन त्यांस निर्मल व पुनीत करणाऱ्या हच्या कृपौघावर हें अद्वितीय चातुर्यानें रचिलेले रमणीय रूपक असावें, असें प्रस्तुत लेखकास आजपर्यंत कितीदां तरी वाटले आहे. अणि असें नसेल तरी कशावरून ?

‘प्रसाद’ वांटतां येतो

(व). ज्याप्रमाणे भागीरथींत स्नान करून आजवर लोक पुनीत होतात त्याप्रमाणे साधकावर वर्षणाऱ्या हच्या कृपौघाच्या योगानें त्या साधकाशीं ज्यांचा ज्यांचा संपर्क घडतो ते ते पुनीत होतात. ज्याप्रमाणे धन देतां येतें, ज्याप्रमाणे विद्या देतां येते, ज्याप्रमाणे स्वतःचे विचार दुसऱ्यास देतां येतात,* किंवा ज्याप्रमाणे स्वतःची प्राणशक्ति दुसऱ्यास देतां^५ येते, त्याप्रमाणेंच योग्यास प्राप्त झालेला हा ईशप्रसाद योग्यास स्वेच्छेने दुसऱ्यास देतां येतो. पूजा संपल्यानंतर निरंजनदीप लावून तो देवाभोवती ओंवाळण्याचा व मग जमलेल्या सर्व मंडळींनी त्या ज्योतीवरून हात फिरवून तेच हात स्वतःच्या अंगावरून फिरविण्याचा अद्याप प्रघात आहे परंतु हच्याचा

* ‘Thought transferring’ आतां भौतिकशास्त्रानेंही सप्रयोग सिद्ध केले आहे.

५ Mesmerism आणि Hypnotism मध्ये अमें होतें, हेंही सप्रयोग सिद्ध झाले आहे.

खरा अर्थे लोपला आहे. पूजासंकल्पानंतर भक्तांच्या वासनांजनरहित आत्म्यावर देवतेच्या प्रसादाचा शेवटीं जो वर्षाव होतो तो दिव्याच्या प्रभेप्रमाणे सभोंवार फांकतो व तो इतर जनांनी स्वस्थ चित्त करून घ्यावयाचा असतो. पण जशी भक्ति तशी आरंता व देवताराधना, व जशी आराधना तसाच देवतेचा प्रसाद! आड-नांवाच्या निरंजनांत धुराच्या वाती पेटवून मोटारकारचा विचार करीत देवाभोंवतीं 'आरंती' करणाऱ्या बिचाऱ्या अनारंत आत्म्यास प्रसाद यावा कसा व तो भोंवतालच्या लोकांच्या वाटचास जावा कसा? दिव्यावर हात धरल्यानें हिंवाळ्यांत हातास काय शेक लागेल तो तेवढा पदरांत पडतो व उन्हाळ्यांत तर दुरूनच 'आरंती' ला अरतून परतून बोटें दाखविण्यापलीकडे मजल जात नाहीं! खाजाच्या अगर खडीसाखरेच्या रूपानें 'प्रसाद' मिळून तोड गोड होतें हाही कांहीं कमी लाभ नसतो!

(क) ज्यास या शांतीची एकदा तरी गोडी मिळाली तो योगी फिरून संसारांत गुरफटणे शक्य नाहीं. एकदा हच्या शांतीचा आस्वाद मिळाल्याबरोबर सर्व संसारवंध तटातट तुटून साधक तडक एकदम निवणिणास जाऊन पोचेल, असा आमचा लिहिण्याचा भाव नाहीं. तथापि एकदां हा अनुभव आल्यानंतर दृढाभ्यासामुळे साधकास ऐहिक गोष्टींचा जरी मोह पडेल, व पुष्कळदां तो त्यास वशही होईल, तरी त्याची नीरसता फार जलद त्याच्या लक्षांत आल्यावांचून व त्याला त्यांचा वीट आल्यावांचून कधींही रहावयाचा नाहीं; व आपणांस जी शांतता, प्रसन्नता व मनाची उदारता एकदां अनुभवास आली ती फिरून वाटावी म्हणून तो आटोकाट यत्न केल्याखेरीज रहावयाचा नाहीं. साधकाचे कांहीं अननुकूल प्रारब्ध असल्यास हा यत्न फार क्लेशकारक होतो व इतके करूनही एकदां येऊन गेलेली ती मनमोहन स्थिति फिरून येत नाहीं; पण क्सेंही झालें तरी, दुष्प्राप्य माषुक चेहरा एकदां दृष्टीस पडल्यावर आषक मनुष्य जसा तो जन्मभर विसरत नाहीं व 'अलब्धफल-नीरस' 'मनोरथ' शल्याप्रमाणे जन्मभर हृदयांत वागवितो त्या

प्रमाणे तो साधक त्या स्थितीचें जन्मभर स्मरण ठेवितो व ज्या काळीं जगद्भरमणा थांवली असेल अशा स्वस्थ वेळीं पुनः पुनः तिचें स्मरण होऊन त्यास ती नष्ट ज्ञाल्याबद्दल खेद होतो. पूर्वसुकृत संचयीं असल्यास हच्चा जन्मीं क्वचित्प्रसंगीं एकाद्या जीवास हच्चा वृत्तीचा अनायासे एकादे वेळ यदृच्छेने अनुभव घडतो. हच्चा जन्मींच्या एखाद्या विशिष्ट गतगोष्टीशीं हच्चा अनुभवाची सांगड न घालतां आल्यामुळे त्याची कार्यकारणसंगति जुळवितां येत नाहीं. व अशा जीवाचा भौतिक भोगाकडे विशेष कल असल्यास ही वृत्ति मावळ-ल्यावर मागें जी तळमळ शिल्लक राहते ती एकटा तोच जाणे. कागद फाटेतोंपर्यंत, लेखणी मोडेतोंपर्यंत, व हृदय फुटेतोंपर्यंत जरी त्याचें शाव्दिक वर्णन केले तरी अखेर हॅम्लेटने म्हटल्याप्रमाणे शेवटी ‘Words, Words, Words’ एवढेच; ती स्थिति जाणण्यास एकच मार्ग आहे, ‘जावें त्याचे वंशा तेव्हां कळे.’ असे झालेलाही एक मनुष्य प्रस्तुत लेखकाचे पाहण्यांत आहे.

३३. मनास प्रसन्नता प्राप्त होणे हें साधन उदयोन्मुख ज्ञाल्याचें जसे चिन्ह आहे तशींच योग न साधता चकी घडल्यास साधकास वेळींच सावध करणारीं अशीं विपरीत चिन्हेही आहेत. मेंदू मंद अगर जड होणे, अभ्यास करून उठल्यावर डोके दुखणे, चित्तास व्यग्रता अगर अप्रसन्नता उत्पन्न होणे, ज्ञानतंतू निर्बल ज्ञाल्यामुळे देहास कंप सुटणे (*nervousness*), जीवास कासावीस वाटणे, अगर अशाच प्रकारचीं मनास अगर शरीरास अस्वस्थ करणारीं दुसरीं अनेक चिन्हे हीं सर्व अनिष्ट होत. असे होण्याचीं अनेक कारणे असणे संभवते. एक तर, मंत्रादि साधनांच्या योगाने एकाद्या उग्र अगर क्षुद्र देवतेचे बलात्काराने आवाहन केल्यास व त्या देवतेची शक्ति प्रकट होऊ लागली असतां ही सहन करण्या-इतके देहदाढर्य नसल्यास असे होणे संभवते. अगर असावी तशी चित्तशुद्धि नसतांना हठयोगाच्या मार्गाचा अवलंब करून एकादें सूक्ष्मदेहांतील चक्र जागृत करण्याचा यत्न केल्यास वर सांगितलेलीं चिन्हे होण्याचा संभव आहे. स्वतःचे प्रकृतीस सहन न होईल इतका

वेळ मन एकाग्र करण्याचा प्रयत्न केल्यास देखील हीं चिन्हें होतात. देह, मद्य मांस हथांवर वाढविलेला असल्यासही साधकास हीं चिन्हें होतात. डोळे थोडे जड पडून मेंदु थोडासा जरी भणाणल्यासारखा वाटला तरी वर सांगितलेल्या अवगुणांपैकीं आपल्यांत कोणता असणे शक्य आहे याचे सूक्ष्म व निःपक्षपातवृद्धीने निरीक्षण करून तो काढून टाकण्याच्या खटपटीस लागावें; अगर स्वतः स दोष न आढळल्यास कोणा तरी तज्ज्ञ पुरुषास विचारावें; व हेही न जूळल्यास कांहीं दिवस तरी अभ्यास बंद ठेवणे अशा वेळीं फार श्रयस्कर असते. वर नमूद केलेल्या कारणांमळे उद्भवणारे शारीरिक विकार त्या कारणांचा प्रतिकार केल्यानेच नाहीसे होणे इष्ट व शक्य असते. वैद्यास अगर डॉक्टरास (तर विशेषतः) या कारणांचा सुगावा लागण्याचा संभव फारच कमी, व त्यामुळे अशा रोग्याविषयी सहसा त्यांचे निदान चुकते. त्यांच्या उपचारांनी गुणाचा संभव तर फारच कमी, पण उलट अपायाची मात्र धास्ती असते असे प्रस्तुत लेखकास वाटते.

योग व शारीरप्रकृति

३४. ‘परमार्थ करणे फार सोपे; हरि हरि करीत काळ कंठून इतर सर्व रीतीने निरुद्योगी राहिले म्हणजे झाले. परमार्थ हा म्हातारपणाचा, जेव्हां मनुष्य जगताच्या दृष्टीने—स्वतःचे दृष्टीने बहुधा नाहींच—अगदीं निरुपयोगी ठरेल, अशा उरलेल्या अयुष्यांतील शेवटच्या दोन दिवसांत नातवंडे खेळवीत खेळवीत करून पाहण्यासारखा उद्योग आहे; तारुण्यांत हथाचे भरीस पडून काय करावयाचे आहे? हथाने तारुण्याची मजा जाऊन जगाचा रंग फिका पडतो,’ असे व अशा तन्हेचे पुष्कळांचे विचार असतात व एखादा उत्साही तरुण मनुष्य यमनियमांच्या खटपटींत पडला असतां कितीदां तरी वृद्ध माणसे ‘अरे हीं आम्हां म्हातान्यांचीं कामे; तुम्हां तरुणांना काय करावयाचीं आहेत? म्हातारपणीं हेंच कपाळीं आहे,’ असा

उपदेश करितांना आढळतात. जगतांतील नश्वर अर्थ मिळविण्यास मात्र श्रम पडतात व तेवढचाकरितां मात्र तारुण्याची शक्ति व जोम पाहिजे, पण अक्षय पदाचें अखंड सुख मिळविण्यास हच्या साहचांची गरज नसून चुटक्या वाजविण्याप्रमाणे हें काम सोपें व आळसत आळसत होण्यासारखें आहे असें त्यांस कां वाटावें न कळे. वस्तुस्थिति हच्याच्या अगदीं उलट आहे. योगाभ्यासाला जगांतील कोणत्याही इतर व्यवसायापेक्षां जास्त सुदृढ व निकोप शरीरप्रकृति व तितकेंच खंबीर व शुद्ध मन असावें लागें. जन्मभर ज्यानें मनोनिग्रह व वासनाक्षयाचा यत्न केला नाहीं त्यास तें ‘कृतांतकटकामलध्वज जरा दिसों लागली’ असतां साध्य होणें दुःसाध्य आहे, एवढेंच नव्हे तर अशक्य आहे. आयुष्याच्या संबंध दिवसांत ज्या कामास हात घातला नाहीं व सोन्यासारखा दिवस फुकट दवडला तें काम दिनमणि अस्तास जाऊ लागून चोहोंकडे हळुहळू काळोखाचा अंमल बसू लागल्यावर मग कसें साधणार व अशा काळीं घडपड करून तरी काय होणार? योगास प्रारंभ करणे म्हणजे नानाप्रकारच्या मानसिक व शारीरिक संकट-परंपरेस आमंत्रण करणेंच आहे, व अशा वेळीं दृढ देह व खंबीर मन या दोहोंची अत्यंत आवश्यकता असते. आही असें कां म्हणतों हच्यांचीं कारणे पुढे नमूद केलीं आहेत.

पिंडीं तें ब्रह्मांडीं

३५. (अ) ‘पिंडीं तें ब्रह्मांडीं,’ ‘as above, so below’ हे व अशा अर्थाचे दुसरे सिद्धांत पुष्कळ बाबींत व नाना तन्हेने सिद्ध करितां येतात. पार्थिव अणुचे-ईथरचे-बनलेले घटक परमाणु एकमेकांभोंवती कसे फिरतात हच्याचे लक्ष्यपूर्वक मनन केल्यास सूर्यभोंवतीं त्यांची ही प्रचंड ग्रहमाला फिरत असल्याची आठवण झाल्याखेरीज राहात नाहीं. आपल्या ग्रहमालेंतील आठ ग्रहांपैकीं प्रत्येक ग्रह जसा सूर्य-भोवतीं फरतो त्याप्रमाणे स्वतः आपला सूर्य, स्वतःचे ग्रहमालेसमवेत ‘शौरीतारापुंजांतील’ ‘क’ हच्या तान्याभोंवतीं प्रदक्षिणेस

निधाला आहे व विचान्याची सृष्टिक्रम उत्पन्न झाल्यापासून एक तरी प्रदक्षिणा झाली आहे किंवा नाहीं कोण जाण! ज्याप्रमाणे आपल्या चिमुकल्या सूर्यभोवतीं अनेक ग्रह फिरतात त्याप्रमाणे या शौरीपुंजाभोवतीं अनेक सूर्य आपापल्या ग्रहमालेसह प्रदक्षिणेस निधाले आहेत. ज्या आकर्षणनियमानुसार पृथ्वीवरील अत्यंत सूक्ष्म परमाणु बद्ध झाले आहेत त्याच नियमांनीं चोवीस लक्ष कोटी मैल (२४०,००,००,००,००,०००००) ज्याचे आपल्या सूर्यपासून अंतर आहे अशा तान्याच्याही कोटचावधि मैल पलीकडे असलेल्या जुळथा तान्यांतील सूर्यद्वयास जखडलेले असून त्यांची कक्षा एकमेकांभोवतीं लंबवर्तुलच आहे. पृथ्वीवर जीव उत्पन्न झाल्यापासून मनुष्य प्राण्याचा देह तयार होईपर्यंत दरम्यानच्या लक्षावधि कोटचावधि वर्षांच्या काळांत सर्व सृष्टींत जी घडामोड झाली हच्या सर्व प्रचंड सृष्टिक्रमाची मनुष्यप्राण्याच्या गर्भधारणे-पासून मूळ जन्माला येईपर्यंतच्या ९ महिन्यांच्या—व सृष्टिक्रमाच्या कालाशीं तुलना केल्यास निमिषाच्या परार्धांशपेक्षांहि कमी भासणाऱ्या अत्यल्प-कालांत, पुनरावृत्ति होते. ज्याप्रमाणे जीवाचे ठिकाणीं ज्ञान, इच्छा व क्रिया हे गुण आहेत त्याप्रमाणे ब्रह्माचे ठायीं सत-चित्-आनंदता आहे. याप्रमाणे विचार केला असतां ‘पिंडीं तें ब्रह्मांडीं’ या वाक्याची अनेक प्रकारे अनेक विषयांच्या द्वारे सत्यता लक्षांत येईल. या विषयाचा सविस्तर ऊहापोह करून विषयांतर करण्याचे आपणांस कारण नाहीं; वर दिग्दर्शनार्थ नमद केलेलीं उदाहरणे पुरेशीं आहेत. हाच न्याय (पिंडीं तें ब्रह्मांडीं) मनुष्यदेहास व सृष्टीस लागू करून पाहिला असतां असें दिसून येईल कीं ज्याप्रमाणे मनुष्यदेहांत जीव वास करितो त्याप्रमाणे हच्या अखिल सृष्टींत जगदीश वास करतो. देह हें जसें अंतर्यामीं वास करणाऱ्या जीवाचे बाहेरचे कवच आहे त्याप्रमाणे ज्ञानेंद्रियांस भासणारी ही यच्चयावत् सृष्टि म्हणजे तींत वास करणाऱ्या जगदीशाचे हें बाह्यांग आहे, दृश्य रूप आहे. जीव जसा शरीराच्या प्रत्येक अणुरेणूस व्यापून आहे, त्याप्रमाणे जगदीशही

सृष्टींतील अणु अणु व्यापून आहे. ज्याप्रमाणें जीवाची व्यापकता देहापुरतीच नसून तो संवित्-रूपानें इतर पदार्थातीही आहे त्याप्रमाणें ईश्वरही सर्व सृष्टि व्यापून ‘दशांगुलें’ उरला आहे. (पण ह्या व्यापक ‘दशांगुलांत’ कशाकशाचा समावेश होतो ह्याचें ज्ञान प्रत्यक्ष ईश्वराची संवित् प्राप्त करून घेतल्याखेरीज होणें शक्य नाहीं.) ज्याप्रमाणें जसजसा काल जातो तसतसा जीव स्वतःचे देहद्वारा आपला प्रभाव अधिकाधिक प्रकट करतो, तसाच ईश्वरही जसजसा काल व्यतीत होईल तसतसा ह्या सृष्टिद्वारां अधिकाधिक प्रकट होत आहे. ज्याप्रमाणें देह जीर्ण होऊन जीवास ह्वशक्ति-आविष्करणाचे कामीं निरूपयोगी झाला म्हणजे जीव तो देह, अंगरखा काढून टाकाल्याप्रमाणें टाकून देतो व मूऱ्यु घडतो, त्याप्रमाणें ही सृष्टि जीर्ण होऊन जगदीशाच्या शक्तीचें आविष्करण करण्याच्या कामीं असमर्थ झाली असतां जगदीश तिचा लय करितो व प्रलय होतो. जीव जसा पूर्वकर्मानुसार पुनरपि जन्मास येतो, त्याप्रमाणें ईश्वरही पूर्वसृष्टीस अनुसून पुनरपि नवी सृष्टि करितो—बनतो (“धाता यथापूर्वमकल्पयत्”). दिवसानुदिवस, वर्षानुवर्ष, जन्मानुजन्म जीव जसा आपली शक्ति अधिकाधिक प्रकट करीत असतो, त्याप्रमाणें ईश्वर शतकानुशतक, युगानुयुग, कल्पानुकल्प आपली शक्ति, आपला प्रभाव, आपले ओज, अधिकाधिक प्रकट करीत असतो. जीव जसा कालांतरानें मुक्त होईल त्याप्रमाणें सृष्टिरूपानें नटणारा ईश्वर कधीं तरी कालांतरानें ह्या फेण्याच्या बाहेर पडेल—मुक्त होईल; म्हणजे सृष्टींतील जीवमात्र मोक्षपदास जातील. सृष्टिद्वारां अधिकाधिक व्यक्त होण्याची जी ईश्वराची क्रिया तीसच ‘उत्क्रमण’—नियम ‘Evolution’ अशी संज्ञा आहे. ह्या उत्क्रमणाच्या गत्यनुसार जीवास जीवत्व आले व ह्याच प्रागतिक नियमानुसार जीवास कधीं तरी—मग ते कोटचवधि जन्मानीं कां असेना—पण मुक्ति मिळणे भाग आहे. परंतु जीवाच्या ह्या एवढधा प्रचंड आयुष्यक्रमांत एक काल असा येतो कीं, संसारांत येणाऱ्या संकटांचा व विपत्तींचा त्याजवर इष्ट परिणाम

होऊन तो सदा बदलणाऱ्या, देखत देखत नाश पावणाऱ्या व दुंद्वांच्या दोऽयांनी बांधलेल्या पाळण्यांत झोंके घेणाऱ्या ह्या जगतास कंटाळतो व 'ज्यांत हें दुंद्व नाहीं असे शाश्वत जग असेल का?' व असल्यास आपल्यास ती स्थिति प्राप्त करी करून घेतां येईल? आपण असेच सुखदुःखांचे, आशानिराशांचे हेलकावे खात प्राण सोडणार, कीं हें दोल-यंत्र कधीं तरी थांबेल? ह्या जीविताचा अर्थ काय? मी जिवंत कां? मागें जर ह्या माझ्या व्यक्तीस इतिहास नसेल व पुढे ही जर मरणानंतर अंधारच असेल तर मग मध्येच एवढ्या या काळांत संविदेने अमृतांत व हालाहलांत बुडवून मारलेले हे सुखदुःखांचे भाले मीं कां सहन करावे?' वगंरे नाना प्रश्न त्या जीवापुढे उभे राहतात व ह्यांचे उत्तर न मिळाल्यास जीवित अशक्य होते. आणि निवृत्तिसोपानाची नित्यानित्यविवेक ही जी पहिली पायरी तीवर जीव प्रथमतः पाय ठेवितो. ज्यास ही अवस्था प्राप्त झाली आहे असा जीव, मुंगीच्या पावलांनी हळुहळू चालणाऱ्या उत्कमणनियमाची वाट न पाहतां स्वबलानें जास्त जलद मोक्ष प्राप्त करून घेण्याची खटपट करितो व एका ना दुसऱ्या योगमार्गास लागतो. योग करणे म्हणजे आपली उत्कमणगति निसर्गतः चालेल तशी न चालू देतां ती जलद करून घेऊन इतरांपूर्वीं मोक्ष-मुक्कामास जाण्याचा यत्न करणे होय. उत्कमणनियमास अनुसूरन जी गोष्ट कोटचवधि वर्षांनी घडन आली असती ती गोष्ट कांहीं शतकांत अगर कांहीं हजार वर्षांत अशा तळ्हेने घडवून आणण्याच्चा यत्न केल्यास, वेगानें चालून लवकर मुक्काम गांठूं पहाणाऱ्या प्रवाशाप्रमाणे साधकास इतरांपेक्षां जास्त श्रृङ्खला पडावयाचैव व पूर्वीपेक्षां जीवितक्रम जास्त कठिण कष्टतर व्हावयाचाच, यांत नवल नाहीं. ज्या मानानें मुमुक्षा कमी जास्त तीव्र असेल व ज्या मानानें यत्न मंद अगर जोमाचा असेल त्या मानानें हीं संकटे कमी जास्त प्रमाणानें साधकास सोसावीं लागतात. हीं संकटपरंपरा ओढवूं लागणे म्हणजे साधक ध्या. यो.....^४

मुंगीच्या पावलांनी चालणाऱ्या उत्क्रमणनियमाची गति मार्गे टाकून स्वतःच्या गतीनें झपऱ्या पावले टाकीत पुढे चालला आहे असें सुचविणारी व साधकाची दाद परमेश्वराजवळ लागून साधकास परमात्म्याची अनुज्ञा मिळाल्याची पहिली अचूक खूण आहे. ‘निर्वाण लढाईचे’ हें पहिले बिनीचे निशाण आहे. त्यास साधकानें भितां कामा नये. किंबहुना योगमार्गावर पाऊल ठेविल्यानंतर थोड्याच कालानें नाना प्रकारच्या अडचणी, चिता व मोह जर संसारांत उत्पन्न झाले नाहींत तर आपलें कोठें तरी चुकतें अगर आपली ह्या मार्गाविषयीं असावी तितकी आस्था नाहीं असें साधकानें अनुमान बांधल्यास तें चुकीचे होणार नाहीं.

एक काल्पनिक दृष्टान्त

(ब) हीच गोष्ट आतां आपण एक काल्पनिक दृष्टान्त घेऊन समजून घेण्याचा प्रयत्न करू. अशी कल्पना करा कीं, आपण एका सुंदर नदीच्या तीरावर उभे आहों. नदीचे पात्र अथांग खोल व विस्तीर्ण आहे आणि पाण्याचा ओघ इतका संथ आहे कीं, अगदी मध्य धारेत गुलाबाचे फूल टाकिले तरी तें देखील तासचे तास अगदी स्थिर राहिल्यासारखेच भासते. ह्या नदींत बारीक बारीक नानाविध वर्णाचे अनंत मासे असून प्रत्येक मासा काजव्याप्रमाणे चमकतो व त्यांचे देह अत्यंत हलके असल्यामुळे ते सर्व नेहमीं पाण्याच्या पृष्ठभागावरच तरंगतात. (ह्या गंभीर व खोल पात्रांत आणखीही इतर मोठाले दीप्तिमान् मासे व इतर जलचर आहेत पण ते सहसा वर पाण्याच्या पृष्ठ-भागाशीं कधींही येत नाहींत.) हे अनंत स्वयंप्रकाश बारीक बारीक मासे हालचाल करितांना दिसतात पण थोडे सूक्ष्म दृष्टीनें पाहिले असतां असें दिसून येईल कीं, कोळी नांवाचा किडा जसी एक तंतु काढितो त्याप्रमाणे प्रत्येक मासा स्वतःपासून नित्यशः अनेक तंतु काढीत असून प्रत्येक मासा दुसऱ्या माशाशीं ह्या एका प्रकारच्या नाजूक व सूक्ष्म पण अति चिवट अशा अनेक तंतूनीं बद्ध असल्या-मुळे प्रत्येकाच्या हालचालीची कक्षा त्याच्या त्याच्या बंधक तंतूनी नियमित केलेली आहे व अर्थात् ज्यास इतरांपेक्षां कमी बंध आहेत

त्यास त्यांच्यापेक्षां थोडी जास्त हालचाल करितां येते. हच्चाप्रमाणे हे मासे सर्व एकमेकांशीं बांधलेले असून नियमित कक्षेपलीकडे कोणास गति नसल्यामुळे अर्थातच सर्व मासे हच्चा नदीच्या अतिमंद प्रवाहाबरोबर एकसंघाने वाहात पुढे चालले आहेत. हच्चा आपल्या रम्य नदीच्या कांठाकांठाने मनाच्या रथांत बसून कांहीं शें योजने वेगाने प्रवास केला असतां असें दिसून येईल कीं, आतां आपण ज्या ठिकाणीं उभे आहों तेथील मासे जास्त मोठे, अधिक प्रकाशणारे, एकमेकांशीं कमी धारयांनीं बांधले गेलेले व म्हणून जास्त स्वेच्छ विहार करणारे असे आहेत व हच्चांना पाण्याच्या पृष्ठभागाखालीही थोडेंबहुत जातां येतें. ही नदी ज्या ठिकाणीं महोदधीस जाऊन मिळते तेथर्पर्यंत अनंत योजने उल्लंघून जाण्याचे आपल्या हच्चा रथांत सामर्थ्य नाहीं. तथापि हीं अनंत योजने एकटाच चालत जाऊन सुखरूप परत आलेला एखादा भाग्यवान् प्रवासी आपल्या पूर्वपुण्योदयाने आपणास भेटला तर तो असें सांगतो कीं, त्या ठिकाणीं हेच मासे फारच फार मोठाले झालेले दिसतात. तेथें जाईपर्यंत त्यांस बंध राहात नाहीं व त्यामुळे त्यांचा संचार सर्व दिशांना अगरीं यथेच्छ व अव्याहत असतो व त्यांचा प्रकाश तर एवढा मोठा होतो कीं, एका एका माशाचा प्रकाश सर्व समुद्र व्यापण्यास पुरेसा असतो, एवढेच नव्हे तर त्यांच्या प्रकाशाने पुनरपि ही नदी प्रकाशित होते व हे लहान लहान मासे जे चमकतांना दिसतात त्यांची पुष्कळशी चमक म्हणजे हच्चा समुद्रापर्यंत जाऊन पोंचलेल्या माशांच्या प्रकाशाच्या परिवर्तनाचा परिणाम आहे; इतकेच नव्हे तर हा प्रकाश हच्चा बारीक बारीक माशांना मिळावा म्हणून कांहीं करुणानिधी त्या नदीच्या व समुद्राच्या संगमापाशीं मुद्दाम युगानुयुग थांबतात व इतक्या कष्टाने मिळविलेल्या समुद्रविहाराच्या अनुपम सुखावर तिलांजलि देतात. हच्चा प्रवाशाने सांगितलेली ही कहाणी जर आपण मूळच्या जागीं परत येऊन आपल्या बारीक चिमुकल्या माशास सांगितली व बंधांमुळे परिमित झालेल्या हालचालीस

कंटाळून जर त्या महोदधींत जाऊन विहार करण्याची त्याची इच्छा अनिवार झाली तर तो काय करील? हच्चा महानदीच्या संथ ओघाबरोबर हळुहळू पुढे जाण्याचें सोडून तो स्वबलानें व अधिक वेगानें पुढे जाण्याचा यत्न करील. पण त्याचा परिणाम असा होईल की, इतरांनीं त्याजभोंवतीं व त्यानें इतरांभोंवतीं गुरफटलेले बारीक धागे ताणले जाऊन त्या बिचाऱ्या लहान माशास, जस-जसा तो वेगानें पुढे जाण्याचा यत्न करील, तसेतसा अधिकाधिक त्रास व कष्ट होतील. पुढे जाणें सोपें, सुखाचें नसून फार कष्टाचें आहे हें पहिल्या प्रयत्नासरसें त्याच्या लक्षांत येईल. तथापि त्यानें हे सर्व कष्ट पत्करून त्या अफाट महोदधींत स्वेच्छ विहार करण्याचें ध्येय सारखें डोळ्यापुढे ठेवून जर प्रयत्न नेटानें तसाच चालू ठेविला तर कांहीं दिवसांनीं नवीनच उत्पन्न झालेले बारीकसारीक बंध तुटतील कांहीं जास्त दृढ झाले असतील त्याचा उलट पीळ भरून ते पहिल्यानें शिथिल करून मग तोडावे लागतील, व जून झाल्यामुळे अगदींच जे गच्च आणि दृढ झाले असतील त्यांची संथपणे व शांतपणे गुंतागुंत सोडवून ते त्यास मोकळे करावे लागतील. ह्याखेरीज पुढे जाण्याचा दुसरा मार्गच नाहीं. कष्ट झाल्यावांचून, भोंवतीं गुरफटलेल्या हच्चा नाजूक दोन्यांस ताण बसल्यावांचून, त्यांचे बंध तुटल्यावांचून अगर सुटल्यावांचून मी समुद्रांत जाऊन अचानक पडावें असें जर त्याला वाटेल तर ती केवळ दुराशा आहे. त्याचप्रमाणें जीवाचें आहे. भगवदिच्छेनुरूप चालू असलेला उंक्रमणाचा ओघ सोडून स्वतःच्या पावलीं पुढे जाण्याची महत्त्वाकांक्षा धरल्यास पूर्वी जन्मानुजन्म उत्पन्न करून ठेवलेल्या कर्माच्या सूत्रांस ताण पडून कष्ट झाले तर भावी मोक्षाचें हें पहिले सुचिन्ह समजून ते कष्ट आनंदानें सहन केले पाहिजेत. एखादा कर्जबाजारी मनष्य गांव सोडून जाऊ लागला असतां, डोळ्यांत तेल घालून सावध बसलेले त्याचे 'धनको' जसे त्याच्या दाराशीं येऊन उभे रहातात व पै नि पै वसूल करून घेतल्याखेरीज त्यास पुढे पाऊल टाकूं देत नाहींत, त्याप्रमाणें प्रपंचाचा गांव सोडून परमार्थाच्या वाटेवर पाऊल ठेविल्या-

वरोबर लीपिका नांवाच्या कर्मदेवता आपापलीं वहीखातीं पुढे आणन ठेवितात व कृतकर्माची भरपाई करून घेतल्याखेरीज पुढे पाऊल ठेवूं देत नाहीत. मागचि अगदीं प्रारंभींच येणारी ही शारीरिक अथवा मानसिक क्लेशांची परंपरा जर सोसली नाहीं, व मोहाचे भोंवरे जर टाळले नाहीत, तर युढचा मार्ग अत्यंत दुर्धट होतो; एवढेच नव्हे तर हे मोह जिकल्यावांचून पुढे जाणे धोक्याचें आहे कर्मचिं हे बावटळ चालू असतां ‘अनंतास कालास सीमा दिसेना। मला आत्मयालागि मृत्यू असेना ॥’ हच्या साध्या शब्दांनीं ग्रथित किलेल्या अत्यंत गूढ तत्त्वांवर दृढ विश्वास ठेवून, उगवलेला दिवस मावळल्याखेरीज राहावयाचा नाहीं, व कधीं तरी संकटें संपलीं पण मी मात्र उरलों, असा काल खात्रीने येणार आहे, असा विचार करून धीर धरून राहिले पाहिजे. गेलेला व पुढे येणारा अनंत काल ध्यानांत घेऊन त्याचा शांतपणे विचार केला असतां, सध्यां, वर्तमान काळीं अति निकटेमुळे व वेदनेच्या तीव्रतेमुळे दुःसह वाटणारा क्षण वस्तुतः आपणांस भासतो तितका कठीण नाही असें कोणाहि विचारी साधकास थोडचा विचाराअंतीं पटल्याखेरीज राहणार नाहीं. एवढेच नव्हे तर हच्याच जन्मीं फार थोडचा कालापूर्वीं गेलेल्या सध्यांसारख्याच दुःसह वाटणाऱ्या प्रसंगांना आपण आज हंसून करमणुकीदाखल त्यांचा उपहास करीत आहोत, तसेच कांहीं दिवसांनीं आजच्या काळासहि आपण हंसू असा विचार साधकाने सतत चित्तांत जागृत ठेवावा, उपास्यदेवतेवर दृढ विश्वास ठेवून, आंघळा मनुष्य जसा ग्रीष्माच्या उन्हांतून ईन दोनप्रहरीं चालत जातो व प्रतिपदीं कोठें तरी छाया भासेल म्हणून मनांत चिंतीत असतो, तसें साधकाने हच्या काळांतून श्रद्धेची काठी टेकीत टेकीत आशेच्या बळावर बाहेर पडले पाहिजे. पण येथे एक गोष्ट लक्षांत ठेवावी, कीं, मार्गे साधन किंवा योग न साधल्यामुळे, त्यांत कांहीं चुकी होत असल्यामुळे, जो त्रास होतो म्हणून वर्णन केले आहे व उदाहरणादाखल कांहीं चिन्हें दिलीं आहेत, त्या त्रासाचा व हच्या परीक्षेचा कोणीं घोटाळा करू नये. योग

चुकत असल्यामुळे होणारा त्रास कसा असतो हृचाचें दिग्दर्शन मार्गे केलेंच आहे, तेव्हां त्याचें पुनः येथें विवरण करण्याची आवश्यकता नाहीं; पण हा त्रास म्हणजे ही परीक्षा नव्हे इतके मात्र पक्के लक्षांत ठेवावें.

काळजी—एक आपत्ती

(क) काळजीनें काळीज व्यापून मन चितामय झाले व अंतःकरणांत उठणारे वेग अंतरात्म्यापर्यंत पोंचून तोहि दुखून लागला म्हणजे मग, शांत वेळीं गादीतकव्याशीं बसून स्वस्थपणे केलेले हे तात्त्विक विचार प्रसंगीं स्मरत नाहींत; व स्मरल्यास मनास ‘कुटकीप्रमाणे कडू’ वाटतात. ‘सुखाच्या सुकाळीं’ गत दुःखें जशीं स्वप्नवत् भासून खोटीं वाटतात व त्या वेळीं आपण दुःखानें उगाच इतके कां विव्हळ झालों हेंच समजेनासें होतें, त्याचप्रमाणे दुःखाच्या दुकाळीं पूर्वीं भोगिलेलीं सुखें व त्यांचे विचार, केवळ सकट काल अधिक भयाण भासविणाऱ्या सुखस्वप्नांप्रमाणे भासतात, व प्रगतीचे, आत्म्याच्या अनंतत्वाचे, जगताच्या नश्वरतेचे व सुख-दुःखांच्या फोलपणाचे सर्व तात्त्विक विचार म्हणजे कांदीं थोर मनांचे हे भ्रामक रोग आहेत असें वाटतें व तत्कालीन दुःखाची स्थितीच जास्त खरी वाटून जगत् क्लेशमय भासूं लागतें, हें लेखकास माहीत आहे. परंतु हृचा सर्व परीक्षांतून बावनकशी सोन्याप्रमाणे तावून निघाल्याखेरीज, व अज्ञानाची झोंप अगर मोहाच्या डुकल्या न घेतां ही घोर काल-रजनी सावधपणे जागून काढल्याखेरीज नयनानंददायिनी उषा पाहाणे व प्रभातच्या मंद मारुतांनीं सुखावणे हींही दोन्ही अशक्य आहेत हेंही लेखकास माहीत आहे. भगवंताची मर्जी अशी आहे व म्हणून असें झालें पाहिजे, ‘Thy will be done, not mine, O Lord,’ ‘लालाकी बनेगी तेरी न होगी.’

शुद्ध वर्तनाची आवश्यकता

(ड) ज्या मानानें मुमुक्षा तीव्र असेल त्या मानानें यत्न

जोराचा! असणार व त्याच मानानें हच्या वादळाचा भयंकरपणा अगर सौम्यपणा कमी जास्त असणारहें उघड आहे. हच्या पहिल्याच वादळांत जर साधकाच्या धैर्याची नाव डगमगली आणि त्याचे हातून जर कांहीं अनुचित आचरण घडले, तर हच्या चिमुकल्या भारतीय युद्धांतील बिचाऱ्या अर्जुनाची दैना काय विचारावयाची आहे? त्याच्या अपकीर्तीस वाण नाहीं. ‘भयाद्रणादुपरत’ मन्यंते तं ‘महारथा:’। ‘येषांचाऽपि’ ‘बहुमतो भूत्वा यास्यति ‘लाघवम्’ ॥ ‘अवाच्यवादांश्च बृहन् वदिष्यंति’ तदाऽहिताः’। ‘निन्दन्त’स्तस्य ‘सामर्थ्यं ततो दुःखतरं तु किम्’ ॥ खरोखरी अशा वेळीं त्या साधकाला सहानुभूतीची, ममतेच्या सौम्य शब्दांची व प्रेमळ अंतःकरणाची अत्यंत आवश्यकता असते, पण जगांत बिचाऱ्याला जर कांहीं आधीं उणे पडत असेल तर नेमके हेंच उणे पडते. हच्या ईशप्राप्तीच्या निवृत्तिमार्गास जो लागला असेल त्याचें वर्तन इतरांपेक्षां जास्त सरळ, शुद्ध व निःस्पृहतेचें असले पाहिजे अशी जगताची अपेक्षा असते व असें असणे साहजिक व रास्तही आहे. अर्थात् अशा मनुष्याकडून कांहीं चूक झाली असतां त्यावर जगताकडून निठुर टीकेचे भेडिमार होतात. अंतःकरणांत किती काहूर सहन केल्यानंतर हच्या साधकाकडून हा अपराध घडला व किती मोह-प्रसंगीं धुतल्या तांदळाप्रमाणे निष्कलंक बाहेर पडल्यावर एकाच्या अनिवार मोहास तो बळी पडला याजकडे जगत् कधींही लक्ष देत नाहीं. लहान लेंकराप्रमाणे जगताला हंसायाला गमतीचा विषय पाहिजे असतो व तो एकदां सांपडला म्हणजे पलीकडे दृष्टि देण्याची त्यास गरजच भासत नाहीं. व पलीकडे दृष्टि द्यावी हें त्यास सुचतही नाहीं. साधकाच्या वागणुकीकडे जणूं काय तो सिद्धच झाला आहे अशा दृष्टीने जगत् सदा पाहात असते. एका दृष्टीने पाहतां हा मोठा अन्याय आहे. परंतु दुसऱ्या दृष्टीने पाहतां सकृदर्शनीं वाटतो तसा हा अन्याय नाही असें विचाराअंतीं दिसून येईल. प्रपंचाकडे पाठ वळवून परमार्थ-कडे वळल्यावर व आराध्यदेवतेस आपले जीवितसर्वस्व अर्पण

केल्यावर फिरून जगताच्या पाशांत सांपडणे अगर विकारवश होणे म्हणजे भगवंताच्या पिनलकोडप्रमाणे साधक १२४ अ कलमाखालीं गुन्हेगार ठरतो व या भयंकर पातकास दंड म्हणून जर जगतांत चार दिवस केवळ फटफजिती सोसावी लागली तर अपराधाच्या मानानें शिक्षा फार सौम्य झाली असेंच म्हणावें लागतें. शिवाय असल्या साधकाच्या चुकीचा परिणाम असा होतो कीं, पहिलीनंतर दुसरी चुकी होणे थोडे सोपे जातें व साधक वेळींच सावध न झाला ज्ञर आस्ते आस्ते त्याचा पाय जास्तच खोलांत जाऊन त्यास दुःसह दुर्गति घडते (For thou hast lied not unto man, but unto God.) अथापि साधकाचा जगताकडून होणारा उपहास व त्यास लागणारें दुष्कर्म, हच्चा दोन्ही गोष्टींचा विचार तूर्त जरी बाजूस ठेविला तरी साधकाच्या चुकीचा तिसरा एक अत्यंत अनिष्ट व अक्षम्य परिणाम होतो. तो असा कीं, अशा प्रकारे एकेकट्या साधकाकडून घडून येणाऱ्या चुक्यांमुळे जगतांत हच्चा पुण्य व सनातन मार्गाचा उपहास होऊन जनतेंत अश्रद्धेचे रुजलेले बीज पोसले जातें व एखाद्या विशिष्ट चुकीची आठवण बुजेपयंत पुढील पिढीच्या साधकांस हा मार्ग अधिकाधिक बिकट होतो व जगत्कल्याणाचें एक द्वार कांहीं दिवस अजिबात बंद पडतें. असें उदाहरण आमचे प्रांतीं एक तरी नुकतेंच घडलेले लेखकाच्या डोळयांसमोर आहे, व दुसरे मुंबईप्रांतीं घडलेले माहीन आहे. हच्चाबद्दल वाईट वाटावें तेवढे थोडेंच आहे.

अहंता-एक मोठें विघ्न

अशा रीतीने जगताचा व स्वतःचा घात न करून घेण्यास एकच उपाय आहे. घाई करूं नये. साधकाने परमार्थ सुखावे पहिले तुषार अंगास लागल्याबरोबर तेरड्याच्या फुलाप्रमाणे स्वतःच्या अंगावर चढणाऱ्या नवतीच्या नाजक रंगास न भुलून जातां एकदम सहस्रदलकमलाप्रमाणे 'मोठे' होण्याची हांव व त्यामुळे होणारी घाई, हीं आरंभींच आवरून धरिलीं

पाहिजेत. ज्याप्रमाणे जगतांत चटपट श्रीमंत होण्याची दुराशा उत्पन्न झाली म्हणजे शृंखलाबंधनाचे ढोहाळे सुरु झाले असें खुशाल समजावें, त्याप्रमाणेच परमार्थात अहता उत्पन्न होऊन 'मोठ्ठ' बनण्याची धाई झाली म्हणजे विमान नरकुंडाकडे वळले असें खुशाल समजावें. आपल्या कर्मचिं काहूर स्वतःच्या सहन-शक्तीच्या पलीकडे आहे असें वाटल्याबरोबर साधकानें परमार्थ-कडील यत्न शिथिल करणे चांगले. कारण कर्मचि धागे फार ताणल्यास ते स्वतः न तुटतां साधकाचे अंगास मात्र करकोचे ब्रसून व्यथा व इजा होण्याचा संभव असतो. असा प्रसंग आल्यास अंगी पुरेशी दृढता येईपर्यंत, आपले दौर्बल्य व कृतकर्मांचिं प्राबल्य ओळखून कांहीं काल यत्न शिथिल करणे अगर थांबविणेच चांगले.

३६. असो. येथवर यथाशक्ति ध्यानयोगाविषयीं लिहिले. आतां हा लेख संपवितांना मुद्दाम एवढेच सांगणे आहे कीं, हा लेख सबंध वाचून देखील जर कोणाची अशी समजूत झालीच असेल कीं, हा ध्यानयोगाचा अवलंब करणाऱ्या साधकाला घरदार सोडून किंवा कौटुंबिक किंवा राष्ट्रीय वगैरे कर्तव्य सोडून जंगलांत जावें लागतें अथवा निवृत्तीच्या व वैराग्याच्या हच्छ भास्मक-इतकेंच नव्हे तर चुकीच्या—व्याख्येप्रमाणे करावें असें लेखकानें कोठेंही म्हटले आहे, तर ती समजूत सर्वस्वी चुकीची आहे हैं मागचा लेख लक्ष्यपूर्वक वाचल्यास सहज लक्षांत येण्यासारखें आहे. साधना ध्यानयोगाची असली तरी त्या साधकाला व्यवहाराला कर्मयोग अपरिहार्य आहे असें लेखकाचें मत आहे. तें प्रसंगोपात्त मागें एकदोन ठिकाणीं ह्या लेखांत स्पष्टपणे नमूदही केले आहे. खरें म्हटले तर कोणत्याही योगापासून साधनेस सुरुवात केली तरी साधक हा 'सिद्ध' होईपर्यंत वेगवेगळाल्या काळीं एका विशिष्ट पायरीपर्यंत तो आला असतां त्याला एक एक नवीन योग आवश्यक होऊन बसतो व अशा रीतीनें, सर्वांगांनीं परिपूर्ण होण्यासाठीं म्हणून, सिद्ध होण्यापूर्वीं प्रत्येक साधकाला आपापल्या गरजेप्रमाणे वेगवेगळधा क्रमानें पंण (हठास्त्रेरीज इतर) सर्व योग करावेच

लागतात असेंही लेखकाचें एक मत आहे, पण अर्थात् हथाविषयीं विशेष ऊहापोह करण्याचें हें स्थल नव्हे. असो. 'शाहाणे करून सोडावे। सकळ जन' हा उत्तरार्ध माझे शक्तीचे सर्वस्वी बाहेर आहे, पण 'जितुके आपणासि ठावे। तितुके दुसऱ्यासि सांगावे।' हा श्री समर्थाचा सदुपदेश ध्यानांत धरून हा यथाशक्तियत्न केला आहे; कदाकाळी एखाद्याही साधकाला हथापासून यन्किचित् देखील मदत झाली तरी लेखकाच्या श्रमांचें सार्थक्य झाले.

बाबा भारती

(बाळकृष्ण गणेश खापडे,)

अँडव्होकेट. अमरावती.

ध्यानयोगावरील वाचनीय वाडमय

1. Thought-Power- its Control and Culture	Rs Ans.
by Annie Besant	2- 8
2. Introduction to Yoga	3- 0
3. Yoga (Adyar Pamphlets Nos. 200-201	1- 8
4. Doctrine of the Heart.	1- 8
5. Meditation for beginners, by Wedgewood	
6. Meditation, its Practice end Results by Clara Codd	1- 0
7. First steps on the Path by G. Hodson	1- 0
8. Thus have I heard	2-12
9. A Yoga of Light	0-12
10. Meditations on Occult Life	2- 8
11. Concentration by Ernest Wood	2-12

वरील पुस्तके—Manager Theosophical Publishing House,
Adyar, Madras No. 20 यांजकडे विकत मिळतात.

थिअॉसफिकल सोसायटी

(जिज्ञासूकरितां माहिती)

ता. १७।१।१८७५ रोजीं अमेरिकेत न्यूयॉर्क शहरी थिअॉसफिकल सोसायटीची स्थापना झाली व ३।४।१९०५ रोजीं मद्रास येथें कायदेशीर रीतीने ती नोंदण्यांत आली. भडभ ब्लॅब्हैट्स्की (रशियन) व कर्नल ऑल्कॉट (अमेरिकन) हे दोघे या सोसायटीचे आद्य संस्थापक होते. तिचे हल्लीचे आंतरराष्ट्रीय अध्यक्ष श्री. एन. श्रीराम व उपाध्यक्ष श्री. सिडने कुक (अमेरिकव) हे आहेत. हल्लीं (१९५४) या सोसायटीच्या ५६ देशांत १३६४ शाखा असून एकंदर सभासदांची संख्या ३२४०० आहे. हिंदुस्थानांत तिच्या ४५६ शाखा असून १९५४ सालीं त्यांत ६३७६ सभासद होते. या सोसायटीचे जागतिक केंद्र अडुचार (मद्रास) येथें असून, भारतांतील तिचे केंद्र बनारस येथें आहे. श्री. रोहित मेहता हे हिंदी शाखेचे मुख्य चिटणीस आहेत.

भारतांतील मराठी बोलणाऱ्या भागांत या सोसायटीच्या हल्लीं १६ शाखा आहेत. त्यांस संघटित करणारी जी संस्था आहे तिळा मराठी थिअॉसफिकल फेडरेशन असें नांव आहे. तिचे अध्यक्ष श्री. रा. स. भागवत ए.म. ए., ठारें व दोन चिटणीस (१) श्री ग. र. भडभडे, १८ गणेशवाडी पुणे ४, व (२) श्री. गो. ह. कुंटे, ७८१ रविवार माशिक, हे आहेत.

थिअॉसफिकल सोसायटीचे पुढीलप्रमाणे तीन मुख्य उद्देश आहेत: (१) जात, धर्म, लिंग, वर्ण इत्यादि भेद बाजूस ठेवून मानव जातीच्या बंधुत्वाचा केंद्र बनविणे; (२) धर्म, तत्त्वज्ञान व भौतिकशास्त्र यांच्या तुलनात्मक अध्ययनास उत्तेजन देणे; (३) अज्ञात सूष्टिनियम व मनुष्याच्या अंतरंगांत असलेल्या गूढ शक्ति यांचे संशोधन करणे.

सर्व धर्मांच्या मुळाशीं असलेल्या सिद्धान्तांस थिअॉसफी म्हणतात. थिअॉसफिकल सोसायटी म्हणजे धर्मजिज्ञासूंचा एक संघ आहे. वरील उद्देश मान्य असणाऱ्या कोणत्याही धर्मजिज्ञासूंचे ही सोसायटी स्वागत करते. मग त्यांची मर्ते कांहींही असोत.

